

JUDEUYŪ BEAPTUP CARTADUP

1 Kuy bima juk adi Deus jekawēn muwēnuwēn'ukayū o'gudodot ipi kay jekawēn muwēn ām wuydobuyū'ūm'ūm pe—Judeuyū be—kuyje itabucayū be. Soat pucet gu o'guwēn jekawēn—i'in ā. Ade em ma juk adi o'guwēnuwēn cebe ip. Wara'at taḡtaḡtaḡ ma o'guwēnuwēn cebe ip. 2 Gasū bit jekpot ma o'gudot wuykay jekawēn muwēn ām wuywebe. Jekpot eju Deus soat o'guḡē—ipi, kabi dak. Jekpot eju dak koato o'guwegūn, ihi dak. Ixe juk jekpot o'taē soat kukukan—ipi juayū kukukan, kabi beayū kukukan tak. 3 Deus idipap co'i ipot tak idip. Deus a'ōbuyxi jo'i ma ixe dak ya'ōbuyxi. Deus co'i ma ipot tak. Ixe a'ōbi soat opop jemuymuyap pe—kabi daḡat, ipi daḡat tak, ixe ya'ōbaca buye. Ikērēat o'ju'uk soat pewi ipi juayū bewi. Soat taḡ ip o'guisun. Imuisun ip puje, oabik Deus xe kabi be. Oabik Deus aḡuywaḡōm soat kukukan. Ixe Deus soat podi ma ja'ōbacaap kuḡ.

4 Deus jekpot o'jomuy jekawēn tojtjot'ukayū bodiam ya'ōbacaam. O'jomuy ya'ōbuyxiam kabi bewi ajēmjēmayū bodi ma. Jesus Deus ipot. Imēnpuye:

— Jesus putet soat putet podi ma ibutetpuyxi —
i'e'em Deus soat pe wuywebe.

5 — Ĕn okpot. Ōn ma ebay oce ġasũ — i juk o'e Deus jekawēn tojtjt'ukayũ be ġu—jekpot pe acã.

Waram pima:

— Ōn ma ebay oce, okpot ece'e — i juk o'e Deus jekawēn tojtjt'ukayũ be ġu—jekpot pe acã.

6 Deus jekpot mudon pima ipi kay, koapat osunuyiat mudon pima:

— Soat wekawēn tojtjt'ukayũ juy je'e okpot pe “Ĕn xipat cĩcã ocewebe,” i — io'e Deus soat pe.

7 Jekawēn tojtjt'ukayũ muwēnuwēn pima:

— Wekawēn tojtjt'ukayũ mujujum ōn kabido jo'i. Wa'ōbuywatwat'ukayũ mujujum ōn daxae jo'i — i'e'em Deus.

8 Imēnpit:

— Deus, ěn ma soat taġacat kukukan ecesũy — i'e'em Deus jekpot pe. — Ĕn soat kukukat iap i'ũm ġu. Cũġ ma ixeyũ kukukan ecesũy — i'e'em cebe—jekpot pe. ⁹ Ajo cũġ ma iap kay jĩjã ěn, i. Ajo ikērēat iap kay bit etakoma, i. Imēneju kuy juk ōn enaē soat taġacayũ kukukan, i. Deus ōn, i. Ebay ōn, i. Kuy juk ōn emuy ebureyũ bodi ma a'ōbuyxian, i.

Imēnpuye ecokcok cĩcã, i.

Imēn Deus jekpot muwēnuwēn o'e.

10 Imēntak jekpot o'ġuwēn: Kariwa, ka'ũmġu bima ěn cuk adi ipi eġuġē, i. Ebum ma juk adi kabi eġuġē, i. ¹¹ Ipi i'ũm, kabi dak i'ũm ma, i. Ĕn pit ece'ũm ġu, i. Soat em ma ěn pit etabēġ ecesũy, io'e Deus jekpot pe, i. Ipi iokok je'e, kabi dak. Wuydoti iokokat puxim je'e ip, i. ¹² Wuydoti mu'adabocap puxim ipi

eceġu'adabot, kabi dak, i. Wuyju wuydoti iokokat xixxiġ iisuat pu am, i. Imēnpuxim wara'at eipi eceġuġē ijop eipi dieġ, i. Kabi dak wara'at ma eceġuġē ijop tieġ kabi dieġ, i. Jajoren ġu ěn pit. Ibit ma ecesũy soat em ma, i.

Imēn Deus o'e jekpot muwēnuwēn.

¹³ Ekay itakomaayũ a'ōbacaap oġu'ũm, i. Kũyjobin jeedop ip a'ō kay, i. Ĕn ixeyũ kukukan e'emap wiwim pima oxe mabuk ecesũy, i. Xik'i juy eġuy oxe, i.

Imēn Deus o'e jekawēn tojtjtot'ukayũ be ġu—jekpot pe acā. Pũġ em tak o'e ġu ma jekawēn tojtjtot'ukayũ be. ¹⁴ Cekawēn tojtjtot'ukayũ ibiōġbuk acā—kabi bewi ajēmjēmayũ. Soat ip kapikpiġ Deus peam. Deus ixeyũ mujujum ġuyjom taxijo'iajũ buywacam.

2

¹ Imēneju wuyetabun cĩcā juy ajop iboap ekawēn kay wuyetabucap epereap puxim. Kuy bima juk adĩ kawēn icēmat aya'ĩjojo. Iboap ekawēn kay wuyetabucap epere buje bit, warēmtaġ ma kuka ajeku kobe o'jenapōniat puxim—uhuiat puxim.

² Deus ekawēn tojtjtot'ukayũ juk adi cekawēn o'ġuwēnuwēn kuyje—kabi bewi ajēmjēmayũ. Ixeyũ ekawēn icēmat.

— Kũyjobin cuy epesop ixeyũ ekawēn kay — i juk o'e Deus kuyjeayũ be.

Imēnpuye Deus ipiat o'supi'ajojoat jekawēn kay kũyjobit'ũmayũ be kũyjobit'ũmapteim. Ipiat o'supi'ajojoat jekawēn mupubutbut'ukayũ be dak jekawēn mupubutbucapteim. ³ Apēn Deus

wuydaxijojom iap soat podi ma idip. Wuybu'u ixe be wuydaxijoan pima bit, wuyenapõn pa'ore ace'e ipiatpi'ajoap puxim. Wuykukukat Jesus koap ma o'e:

— Eyetabun pima, Deus jeydaxijo — i.

Guyjom ixe ekawẽn coco'ukayũ kuy juk cekawẽn o'ḡuwẽn wuywebe.

— Icēmān xeku e'em eywebe — i juk o'e ip wuywebe. ⁴Deus tak o'e wuywebe:

— Icēmān ip wekawẽn muwẽnuwẽn eywebe — i. Ixe ja'õbacaap o'jomõḡmõḡ cebe ip—jekawẽn coco'ukayũ be. Imēnpuye Deus a'õbacaap o'ḡubapukpuk ip adeayũ etabun. Wuywebe i'e ba'oreat o'ḡubapukpuk ip adeayũ etabun. Ka'ũma ma buk ajojojoiat tak o'ḡubapukpuk ip Deus a'õbi. Deus jekpiwatpi ma jebiõḡbuk emumuũm o'ḡu'ẽ'ẽ'ẽ cebe ip. Ibiõḡbuk xipacat emumuũm o'ḡu'ẽ'ẽ'ẽ.

⁵ Guyjom Deus wara'at ma ipi ḡuḡẽ iisuat. Ibo eipim omuyku iap muwẽnuwẽn oceju eywebe.

— Eyju ma ipi iisuat kukayũm epesop — io'e Deus jekawẽn tojtot'ukayũ be ḡu—jebekitkit pe acã. ⁶Imēn e'em Deus ekawěntup:

Deus, soat em ěn ḡebum ijodiacat kay, yopĩt ma'ḡu ip, i. Ya'õbuyxi ḡu ip, i. Inaka ěn cekay ip aḡ, i. ⁷Deus, kuy juk ipi juacayũ ejomuy ekawẽn tojtot'ukayũ josũ'iaỹũm, i. Darem ma ip jeedop ixeyũ josũ'iaỹũm, i. Kuy juk ixeyũ ejomuy idipap kukayũm ipi kukukat puxim, ya'õbuyxiaỹũm tak, i. ⁸Ixeyũ be juk a'õbacaap eḡũm soat taḡacat kukayũm, i.

Imēn e'em Deus ekawěntup.

— Soat tağacat kukayũm jeedop ip webekitkit —
io'e Deus ibodup pe.

Gasũ bit ijodiat soat ġu ikukukan—Deus emu-
muğē kukukan. Ixeyũ soat kukukan iap ma ajo-
jojo ġu buk. ⁹ Jesus pit kuy ajojojo. Deus xe ikukpin
cĩcã osodop ip ipi juacayũ. Imēnpuye Deus Jesus
o'jomuy jekawēn tojotjot'ukayũ josũ'ian. Darem
ma osunuy ixeyũ josũ'ian ġuyjom je'ũ ãm soat
peam ipi juayũ beam. Gasũ bit ka'ũmġu Je-
sus co'iat ya'õbuyxiat. Ka'ũmġu ixē jo'iat idi-
pat. Ka'ũmġu ixē jo'iat, ixē oe'ũ soat peam puye.
¹⁰ Deus a'õbi soat kake ipi dağacat, kabi dağacat
tak. Soat kake ixē dipap mubapuk am soat pe. Ixē
ibikuy jĩjã soat jebekitkit pe jedipap kuk am.

— Okpot pe ipiat'ajo buje acã ipi juacat taxijo
but je'e — io'e Deus jewebe ma.

Imēnpuye ibikuy osunuy ipiatpi'ajoan jekpot pe.
E mukacũğcũğat puxim Jesus cucum koap kabi
kay jemudaxijojoyũ wap. Ipi juacayũ kukukayũm
jeedop ip Jesus eju ixē emudaxijojoyũ.

¹¹ Ixē Jesus ikērēat uk'uğ ijodiatcat pewi. Imuis-
usun ip. Ixē ebay cemumuisunyũ ebay dak. Pũğ
ma ixeyũ ebayat. Imēnpuye Jesus isũsũn ġu “Eyju
okitpitpiyũ” i'e am ijodiacayũ be, jemumuisunyũ
be. ¹² Imēn e'em Deus ekawēntup:

Bay, jemuwēn õn okitpitpiyũ be, i'e'em Deus pe.
Ën soat podi ma a'õbaca iam jebibododon oce
a'õkayayũ be wa'ĩjo am, i.

¹³ Wara'atup e'em:

Õn pit wetabut oce cekay, i'e'em ixē. Ijoce ma õn
webekitkit kuğēn ma juk eğũm owebeiayũ kuğ,
i dak e'em ixē Deus pe.

14 Deus ebekitkiyũ ijodiacayũ ijebit tağ toyteyayũ. Imẽnpuye Jesus tak ijodian o'e cebuxim ip. Ipi juan o'e guyjom je'ũ ãm. Oe'ũ ibiõğbuk kērēayũ kukukat a'õbacaap mu'ũm ãm. Ibiõğbuk kērēayũ kukukat wuy'ũap mupararurun. 15 Tei'ũma kapikpik'ukat iparara jĩã jekariwa buxim iap puxim wuyju dak wuyparara wuye'ũap puxim. Jesus pit oe'ũ wuypararap mu'ũm ãm. 16 Jesus ipi juan o'e Deus ekawẽn tojotjot'ukat taxijo am ġu—Abraão naxeğebitbit taxijo am acã. Iměntak e'em Deus ekawěntup. 17 Jesus kuy juk jekitpitpiyũ buximan o'e Deus bikuyap tağ. Ixeyũ buximan o'e cekay ip ağ am paĩ yoboğat puxim. Ixeyũ buximan o'e xipan ixeyũ kuk am, cedağ ma kapik am Deus peam tak. Ixeyũ buximan o'e Deus pe ikērēat'ukan ixeyũ bewi. 18 Jesus ipiat o'supi'ajojo wuybuxim. Satanás te'e ma ikērēat muğēap ojuy osunuy Jesus pe, wuywebe ikērēat muğēap ojuy buxim. Imẽnpuye ixē itaybit wuybuywat am Satanás ikērēat muğēap ojuy wuywebe bima.

3

1 Okitpitpiyũ, ġebum cuy epesop Jesus kay. Eyju okitpitpiyũ wuyetabut Jesus kay buye. Wuyetabucap muwěnuwẽn wuyju warara'acayũ be. Deus cuk wuynaē jebekitkiyũm. Deus Jesus cuk o'taē wuyepaĩ yoboğan. Iměneju Jesus kay juy ġebum epesop. 2 Deus cuk ixē o'taē jebekitkiyũ kay ağ am. O'taē jebekitkiyũ epaĩm yoboğan. Jesus cedağ ma jekapikap kuğ osunuy ixeyũ kay ağ. Ixē buxim Moisés dak cedağ ma jekapikap kuğ osunuy Deus ebekitkiyũ kay ağ. 3 Uk'a muymuyat

uk'a beayũ bodi ma ya'õbuyxi. Imēnpuxim Jesus ya'õbuyxi Moisés bodi ma. Imēnpuye cedaḡ cĩcã wuywebe kũyjobit am Jesus a'õ kay Moisés a'õ kayap podi ma. ⁴ Soat uk'a ijodiat emuamuy'a. Soat pit Deus emumuḡẽ. ⁵ Moisés cedaḡ ma osunuyjekapikap kuḡ. Cedaḡ ma osunuy Deus ebekitkiyũ kuḡ. Jekpiwan ma kapikipik'uk osunuy. Apēn Deus je'e ḡuyjom iap muwēnuwēn'uk osunuy cebe ip Moisés ma. ⁶ Cristo bit Deus ipot. Deus ebekitkit kukukat ixē—wuykukukat. Ixē cedaḡ ma wuykuḡ. Wuya'õca e'em pima, cebekitkiyũm acesop. Wuycokcoḡ ma soat em Deus xe acesop iap wiwim pima dak.

⁷ Imēn kuyjeat e'em Deus biõḡbuk a'õbi: Gasũ eywebe Deus a'ĩjo buje, ⁸ Kũyjobin cuy epesop ixē a'õ kay, i. Kũyjobit'ũm cĩcã osodop ip Deus a'õ kay eydobuyũ'ũm'ũm, i. Ya'õ kay ḡu ip o'e, i. Uk'a'ũmat taḡ jekukum pima, “Wuyju ikērēat muḡēḡēm pima dak, Deus ideida ḡu wuywebe,” i te'e ma o'e ip Deus puyxijom, i.

⁹ Quarenta koato bun wa'õbacaap mubapukpuk'uk oḡuy itabutpe ip, i'e'em Deus, i.

Imēnpit “Xipan ḡu ēn ocekuḡ,” i napa ma e'e'uk osodop ip owebe eydobuyũ'ũm'ũm, i.

“Oceju ikērēat muḡēḡēm pima dak ēn ideida ḡu ocewebe,” i napa ma e'e'uk osodop ip owebe obuyxijom, i'e'em Deus, i. ¹⁰ Imēneju wetakoma jĩjã juk adi oce cekay ip, io'e Deus, i. Ikērēat kay acã ip osodop jewaḡuyḡuy, i'e'em Deus, i. Itaybit ḡu ip osodop oem, i. ¹¹ Imēneju wetakoma jĩjã juk adi oce cekay ip, i. “Jeõm ḡu

ip okay jebodoy am—pũğ tak ka'ũma ma,” i juk oce owebe ma wetakomaap pibun, i.

Imẽn Deus e'em.

¹² Okitpitpiyũ, eyday'em'um cuy epesop eye-wewekay eywebe eyetabucap epereap puxim! Deus kay eybu'u bima soat em itaıcat kay, ikẽrẽat kay acã juy epesop ģebum. Eyetabut ģu epesop cekay. Warara'acat a'õ kay acã epesop kũyjobit. Ixe a'õ kay bit kũyjobit ģu epesop. ¹³ Soat kabia jewa'õmucanucan cuy epesop eyewemuğuykukuap puxim ikẽrẽat muğẽap puxim tak; eyetabut'ũmap puxim tak; eybu'uap puxim tak Deus kay.

— Gasũ ma kũyjobin cuy epesop — i juk o'e Deus wuydobuyũ'ũm'ũm pe.

— Gasũ — i'e'em Deus wuywebe dak.

Wuywebe “gasũ” i'e'em pima, jewa'õmucanucan cuy epesop eywebe eyetabucap epereap puxim.

¹⁴ Wuyetabun'isum cuk adi wuyetabut cıcã ajop Cristo kay. Ixe kay wuyetabucap epere'ũm pima ixe bureyũm acesop.

¹⁵ Imẽn e'em Deus ekawẽntup: Gasũ eywebe Deus a'ıjo buje, kũyjobin cuy epesop ixe a'õ kay, i. Eydobuyũ'ũm'ũm puxim ģu juy epesop kũyjobit'ũmap kuğ, i.

¹⁶ Deus a'õ o'ya'ıjojo ip Egito eipi bewi Moisés emumujẽmyũ. Inaka kũyjobit'ũm cıcã osodop ip ya'õ kay. Oibu'un ip cekay. ¹⁷ Ibun cıcã Deus itakoma osunuy cekay ip—40 koato bun. Itakoma osunuy ikẽrẽat mujurũğrũğ'ukayũ kay, uk'a'ũmat tağ oe'ũ'ũ'ıayũ kay.

¹⁸ — Ka'ũma'in ma ey'in jeõm okay jebodoy am — i juk o'e Deus cebe ip—kũyjobit'ũmayũ be.

¹⁹ Imēneju wuyetaybit iōm pa'ore o'e cebe ip Deus o'ḡuwēn ipi iat eipi be, itabut'ūm ip puye iam.

4

¹ Deus kuy juk o'jewa'ōmudot wuykay.

— Epeōm cuy okay jebodoy am — i juk o'e wuywebe.

Wuyday'em'um cuy ajop wuyewewekay kūyjobit'ūmap puxim—wuyōm'ūmap puxim cekay.

² Wuyju dak kuy kawēn idipat aya'ījojo apēn wuydobuyū'ūm'ūm o'ya'ījojo iap puxim. Deus ekawēn o'ya'ījojo ip. Imēnpit te'e ma o'ya'ījojo ip itabut'ūm puye. ³ Wuyju bit wuyetabut. Imēnpuye aceōm Deus kay jebodoy am. Imēn cuk Deus o'e:

Wetakoma juk adi oḡuy cekay ip, i “Jeōm ḡu ip jebodoy am oxe,” i juk oce owebe ma wetakomaap pibun, i.

Ipi muḡē buje, Deus jekapikap o'jepere. Inaka:

— Jeōm ḡu ip jebodoy am oxe — i juk o'e ixeyū muwēnuwēn—kūyjobit'ūmayū muwēnuwēn.

⁴ Imēn e'em Deus ekawēntup:

Seis kabia kap puje, Deus o'jebodoy jekapikap epere buje, i.

⁵ Waram pima dak imēn ma o'e: — Jeōm ḡu ip jebodoy am oxe—pūḡ tak jeōm ḡu — i.

⁶ Koap kawēn idipat o'ya'ījojo'iyū oōm ḡu jebodoy am Deus xe itabut'ūm ip puye. Imēnpuye warara'acayū jeōm jebodoy am cexe.

⁷ — Gasū ma kūyjobin cuy epesop — i juk o'e Deus Moisés ebekitkiyū be—uk'a'ūmat taḡ jekuku'ukayū be.

Imēnpit kūyjobit'ũm osodop ip. Imēnpuye ade koato kap puje Deus wara'at kabia o'ġuweġũn warara'acat mukūyjobinap ojuy.

— Gasū bit cuy kūyjobin epesop — i ġuto o'e waram warara'acayū be—Davi ebekitkiyū be.

Davi dak iboap ma o'ġuwēn Deus a'ōbi jebekitkit pe. Imēn e'em Davi emudupmubararaktup:

Deus a'ġjo buje, kūyjobin cuy epesop ya'ō kay, i.

⁸ Josué Deus ebekitkit o'tujuōm ġu jebodoy am Deus xe. Josué be ixeyū dujuōm puje, Deus kuka juk wara'at kabia o'ġuweġũn ġu ixeyū ōmap kabiam. ⁹ Imēneju:

— Epeōm cuy jebodoy am oxe — i mabuk e'em Deus jebekitkit pe.

Cebodoy but cebe ip apēn seis kabia kap puje Deus o'jebodoy iap puxim. ¹⁰ Jebodoy am Deus xe wuyōm puje, wuyju dak wuyekapikap acejepere apēn Deus jekapikap o'jepere iap puxim.

¹¹⁻¹³ Ga'a juy aōm cekay. Soan cuy ace wuyebodoy am Deus xe! Deus ekawēn itaicat puxim, ya'ōbacaat puxim tak. Pajam soat takatkan wuyju—xepxep kadi tūybibian. Pajam wuyju iēn'uk'uġ tao bewi. Taobapuk e'em wuyxe iēn'uk puje. Deus ekawēn paja buxim—xepxep kadi tūybibiati puxim. Deus ekawēn co buje, apēn wuyju jewaġuyġuy iap ibapuk e'em wuyxe, apēn wuybikuy iap tak. Soat imunēm pa'ore bit Deus pe ijo'ũmap puxim. Soat ibapuk cīcā cexe cemumugēġeyū. Ixe soat cocom. Ixe wuyekukup cocom, wuyaġuy jojom tak. Ixe be acā apēn cuk adi ajekukukuiap aceġuwēn. Imēneju wuydobuyū'ũm'ũm puxim ġu juy ajop! Kūyjobin cuy ajop Deus xe wuyōm'ũmap puxim.

14 Imēneju wuybu'um ġu juy ajop wuyetabut am Jesus kay. Wuyetabucap muwēnuwēn wuyju warara'acayū be. Jesus ma aġ wuykay paī yoboġat puxim. Ixe wuyepaī paīyū kukukat puxim—Judeuyū epaīyū kukukat puxim. Ixe Deus ipot. Warara'acayū paīyūbodi ma ixe ya'ōbuyxi. Ixe kuy oajēm Deus topabe kabi be. Ixe kawēnwēn Deus eju wuywebeam. Imēneju wuybu'um ġu juy ajop wuyetabut am ixe kay. Wuyetabun cīcā ma juy ajop! 15 Wuyepaī ya'ōpuruġ ġu wuykuġ, wuya'ōbaca ġu ma'ġu wuyju. Ya'ōdidin ma wuykuġ. Itabotaidabotbot wuykay, wuya'ōbaca ġu ma'ġu. Satanás wuywebe ikērēat muġēat ojuy soat em. Te'e ma Jesus pe dak ikērēat muġēat ojuy osunuy. Ixe bit ikērēat o'ġuġē ġu—pūġ em tak ka'ūma ma. 16 Imēnpuye wuysūsūn ġu juy ajop kawēn ām Jesus eju. Soat cuy aġuwēn cebe. Ixe wuykay jījā. Ixe soat em wuykuġ xipan. Itabotaidabotbot wuykay. Wuya'ōbaca'ūm pima, ixe soat em ma wuybuywatwan jeenuy.

5

1 Wuyju paī yoboġat taēhēm ijodiatcat parakpewi. Deus a'ōbi kapikpiġ ip jebekitkiyū buywatwan. Ijodiatcat emumuūm ūmūm ip Deus pe. Deus etabutpe wūnca ēn mupikupiġ tak ip Deus pe ikērēat uk am wūnca iwat pewi. 2 Ya'ōbaca ġu paīyū dak. Imēnpuye ya'ōpuruġ ġu ip jebekitkiyū kuġ—jetaybit'ūmap tomuju ikērēat mujurūġrūġ'ukayū kuġ—warēmtaġ jekuku'ukayū kuġ. Yukupiceġē ġu ip ikuġ. Ya'ōdidin ma ip ikuġ. 3 Ya'ōbaca ġu paīyū dak. Imēnpuye Deus etabutpe ip wūnca mupikupiġ Deus pe ikērēat uk

am jebekitkiyũ bewi ã ġu—jewebewi dak. ⁴ Ijodiat jewenaẽhẽm ġu paĩ yoboġan e'em ip. Imẽn kuyje Deus Arão o'taẽ paĩ yoboġan.

⁵ Imẽn puxim Cristo dak jekpiwatpi ġu o'jewenaẽ paĩ yoboġan je'e am. Deus ma ixẽ o'taẽ.

— Ën okpot. Õn ma ebay oce ġasũ — i juk o'e Deus cebe.

⁶ Imẽn puxim wara'atup e'em Deus ekawẽntup:

Ën cuy soat em paĩm eġuy apẽn Melquisedeque paĩ osunuy iap puxim, i.

⁷ Ipi ju bima Jesus kawẽnwẽn'uk osunuynuy Deus eju.

— Odaxijom cuy ece — i juk o'e cebe.

Ya'õberen o'jewãwã cekay jetadi eju. Ibikuy bima iba'ore ġu kuka juk o'e Deus pe Jesus daxijo am ce'ũap puxim. Jesus yoboġan pin ġu osunuy. Jemucokcok pin ġu osunuynuy—jebay mucokcok pin acã. Kũyjobit osunuynuy Deus a'õ kay. Imẽneju soat em Deus ixẽ ekawẽn o'jojojo. ⁸ Jesus Deus ipot osunuy. Inaka ipiat'ajojoap taġ ma oitaybitbin kũyjobit am Deus a'õ kay iam. ⁹ Jesus ikẽrẽat kuġ ġu. Iisu soat taġ. Imẽn puye:

— Ewebe acã ipi watwat daxijo but — i juk o'e Deus cebe. Imẽn puye Jesus acã kũyjobicayũ daxijojom—ipi juacat taxijojom. Soat em Deus xe jeedop ip itait cemudaxijojoyũ.

¹⁰ — Ën acã paĩ yoboġan eġuy—ipi juacat kay aġ am — i juk o'e Deus Jesus pe. — Apẽn Melquisedeque paĩ osunuy iap puxim ãn tak eġuy paĩ yoboġan — io'e Deus cebe.

¹¹ Soat ma'ġu oceju eymutaybin ojuy apẽn Jesus Cristo wuyepaĩ e'em iam. Imẽn pit iba'ore

ocewebe soan eymutaybit am eyetaybin wa'üm cĩcã buye kawẽn iba'arẽmãn. ¹² Kuy bima ma juk eyetabut epesop Cristo kay. Imẽnpuye cũg ma kuka o'e eywebe ma itabun'isuayũ mutaybin am Deus ekawẽn. Imẽnpit warara'acayũ ma eymutaybitbin Deus ekawẽn—kawẽn ibapukan. Eyetaybit gu buk cekawẽn pa'arẽmãn. Itabun'isuayũ itaybit kawẽn ibapukan acã, ikap'isuat kũmti kõnkõnap puxim. Kũmti kõnkõn acã iat puxim eyju dak. Iẽn o ba'oreat puxim eyju, kawẽn ibapukan acã eyetaybit puye. ¹³ Ikap'isuayũ itaybit gu apẽn cedağ Deus xe iam, apẽn cedağ gu iam tak. Ikap'isuayũ buxim eyju dak. ¹⁴ Deus bikuyap tağ jekuku'ukayũ bit itaybit Deus ekawẽn—kawẽn iba'arẽmãn. Iẽn o'o'ukat puxim ip. Itaybit ip ajo xipat Deus xe iam, ajo xipat gu iam tak, jewemukũyjobitbin ip puye, jewawẽwẽn puye dak.

6

¹⁻² Cristo ekawẽn'in pit cuy acepere—kawẽn ibapukat'in. Kawẽn iba'arẽmãn pit cuy acejekawẽn wuyewemutaybit am. Kuy bima juk adi kawẽn ibapukan kawẽnwẽn'uk ajop. Warẽmtağ wuyekukuap cuy acepere iam kuy juk adi kawẽnwẽn ajop. Wuyetabun cuy ajop Deus kay iam tak cuk adi kawẽnwẽn ajop. Acewemubatisasaan cuy iam tak cuk adi kawẽnwẽn ajop. Warara'acayũ jewebumõgmõg wuy'abi jeje Deus pe jebiõgbuk muõm ãm wuywebe iam tak cuk adi kawẽnwẽn ajop. Deus ce'ũ'ũayũ gutait iam tak cuk adi kawẽnwẽn'uk ajop. Soat em Deus ipiat supi'ajojoat kũyjobit'ũmayũ be iam tak cuk adi kawẽnwẽn ajop. Imẽn ma

juk adi kawēnwēn'uk ajop kawēn ibapukan. Kawēn iba'arēmān cuy acejekawēn gasū bit wuyewemutaybit am. ³ Acekawēn cuy kawēn iba'arēmān wuywewebe—Cristo ekawēn'in. Deus pe wuymutaybin puje iboam ma acejekawēn.

⁴ Jetabucap o'jepere ip pūḡpūḡayū. Iba'ore wuywebe waram ixeyū mutabut am Cristo kay. Kuy juk kawēn icēmat o'ya'ļjojo ip. Kabi beat emumuūm kuy ip o'jat xipacat. Kuy juk Deus biōḡbuk kuḡ o'e ip jewebe. ⁵ Itaybit o'e ip Deus ekawēn xipat cīcā iam, Deus cuk adi xipan ixeyū o'jukuk puye. Deus ja'ōbacaap o'ḡubapukpukpuk ixeyū etabun. Imēnpuxim ja'ōbacaap ḡubapuk ipi iisuat muḡēm pima. ⁶ Guyjom pit jetabucap ip o'jepere. Korosa eju waram ḡuto Deus ipot pamupaya ojuyayū buxim ip. Ixe ipot waywayway ip soat a'ōpiju. Iba'ore wuywebe waram imutabun ip Jesus kay.

⁷ Deus xipan wuykuḡ. Soat em muba'at muajēmjēm kadai mu'aypapan am ku iwat xan. Itabut pinayū iḡo ku buxim—kadai ya'a'e iap puxim. ⁸ Wara'at ku be bit kadai ḡu aypapan—widaoho'ip acā. Wao'ip tak aypapan. Xipat ḡu kadaim. Wu yan ḡu aypapan. Imēnpuye:

—Ojokot ḡu oku xipat'ūm puye — i'e'em ku iwat. Jeku epereperem, xipat'ūm puye. Jetabucap o'jepere'iaiyū iḡo ku buxim—wao'ip'epat puxim. Xipat ḡu ip Deus xe. Imēnpuye ipiat supi'ajojoat cebe ip. Wūy ma jeedop ip Deus wi ipiat'ajojom.

⁹ Oburereyū, wa'ōpuruḡsū ma ōn kawēnwēn eywebe, eykay jījā ōn puye. Eybu'u ḡu juk adi epesop eyetabut am Jesus kay. Gasū dak

biğ ma juy epesop eyetabun cekay. Ocetay-bit Deus xipacat ũmũm eywebe warara'acat pe iũmũmap podi ma, kuy juk ixeye ydaxijo buye iam. ¹⁰Ade em cuk adi eykitpitpiyũ buywatwat'uk epesop— itabucayũ buywatwat'uk epesop, eyxe ip ikukpin puye. Gasũ dak ixeyũ buywatwan eyju. Deus yağuyba'ũm ğu je'e eyju ip ibuywatwan iap kay, ixeye cũğ ma buye. Biğ ma xipacat je'ğũm eywebe ixeyũ buywatwacapeim.

¹¹ — Waram Jesus ajẽmap wiwim pima, biğ ma juy xipan epeyewewekuk — i oceju e'em eywebe. — Biğ ma juy jewebuywatwan epesop — i oceju e'em eywebe.

Imẽn cuy epeku eyemumuwiwi bu am.

¹² — Soat em oxe epesop — i juk o'e Deus wuywebe.

Iboap cuy epejowiwi. Itabucayũ buxim cuy eyju dak eyetabun epesop. Eyukpiceğẽm ğu juy epe-sop. Xipacat epejat Deus xewi apẽn ixeye juk o'e iap tağ.

¹³⁻¹⁴ — Icẽmãn õn e'em ewebe — i juk o'e Deus Abraão be. — Xipacat oğũm ewebe — i juk o'e cebe. — Ekpon oğũm ewebe — i. — Enaxeğebitbit ade jĩjã ecesũy — i juk o'e.

Imẽn i'e buje: — Ja'õmuwarurun ğu õn — i dak o'e Abraão be. — Wa'õ dağ ma oce ewebe — i juk o'e. Ka'ũmğus Deus podi ya'õbacaat. Imẽnpuye:

— Apẽn kuy juk oce iap tağ oce wara'acat a'õbi ğu—wa'õbi ma — io'e Deus.

¹⁵ Abraão yukpiceğẽ ğu osunuy jetabucap kuğ.

— Deus okpon je'ğũm owebe — i juk adi o'e'e jewebe ma.

Imēnpuye ipot o'kap Deus ekawēn taḡ. Deus ja'ō daḡ o'ḡūm cebe. ¹⁶ Ijodiat “Ja'ōmuwarurun ḡu ōn” i'e ojuy bima, jebodi ma ya'ōbuyxiat nomuwāwām ibutet mubararak am taperadup pe.

— Ja'ōmuwarurun ḡu ōn Deus aḡ wuykay buye — i'e'em ijodiat.

Imēn i'e buje, ya'ōxik pa'ore ya'ījjojmayū be.

¹⁷ — Soat em oxe epesop — i juk o'e Deus jebek-itkiyū be.

Ixeyū be ma “Ja'ōmuwarurun ḡu ōn” i'e ojuy osunuy Deus—ḡuyjom jexe dopayū be. Imēnpuye o'jekawēn cebe ip.

— Wa'ō daḡ ma oce eywebeam, ōn soat em wetait puye — io'e cebe ip. ¹⁸ — Wa'ō daḡ ma oce eywebeam — i'e'em Deus.

Ja'ō daḡ ma e'em soat em. “Apēn cuk adi kuy ma ocece iap taḡ oce, ōn soat em aḡ puye” i'e buje, ja'ō daḡ ma je'e. Deus ja'ōmu'ipi'ūm ḡu. Napapa'uk ḡu. Wuymuḡuykukukum ḡu—pūḡ em tak ka'ūma. Cepiriḡ puje, oakōm'iyū jedokdoḡ kobexixi baḡbaḡ kay je'ūap puxim. Ixeyū buxim wuyju dak wuyetabut Jesus kay wuye'ūap puxim. Soat em ixē wuya'ōmucanucan. Imēnpuye soat em Deus xe wuyetait acesop iap ajowiwī jījā. ¹⁹ Soat em Deus xe acesop iap wiwim cīcā wuyju. Imēnpuye wuyetabucap kobexixi muycūcūap puxim. Imuycūcūap muakōm puje, wara'at taḡtaḡtaḡ ḡu cucum. Jecūap pe ma dopdom. Imēnpuxim wuyju dak wara'at kaykaykay ḡu wuyetabut—pūḡ kay acā—Jesus Cristo kay acā. Soat em wuyju ḡebum cekay. Paī yoboḡat ōmōm'uk osunuy Deus eju kawēnwēnap'a beat epaḡo daḡwi

badiat'a be. Ōmōm'uk osunuy kawēn ãm Deus eju jebekitkiyũ beam. Kabi be bit Jesus oōm. Deus xe nuynuy ġasũ kawēnwēn wuywebeam. ²⁰ Jesus o'jeu kabi kay wuyeu'ũm awap. Koap o'jeu. Kaomũm acejeu cekay. Wuyepaĩm o'e yoboġan. Soat em wuyepaĩm jeenuy apēn Melquisedeque paĩ osunuy iap puxim.

7

¹ Ixe Melquisedeque Salém ka kukukat osunuy. Deus epaĩ osunuy—soat podi ma ya'ōbacaat epaĩ. Abraão jepitpin osunuy nopagōġōap taġwi—warara'acat ka kukukayũ aokakaap taġwi. Melquisedeque Abraão o'topabijuk e daġ jepin pima.

— Deus cuy xipacat je'ġũm ewebe — io'e Melquisedeque Abraão be.

² Abraão jebubut'in o'ġũm Melquisedeque be. Ade ma o'ġũm cebe. Pũġ ma o'ġũm cebe 10 beat'in. Nopagōġōap pewiat pupu o'ġũm cebe—yaokaka'ibiyũ bubutpupu. Ibutet Melquisedeque cedaġ ma jebekitkit kuġ iape. Ixe Salém ka kukukat osunuy. Ika butet Salém kaba'ũm jebekitkit kuġ iape. ³ Wuyetaybit ġu Melquisedeque ebay buten, ixi buten tak, idobuyũ'ũm'ũm puten tak. Puju ix e o'kap iam tak wuyetaybit ġu, puju oe'ũ iam tak.

— Soat em cuy paĩm eġuy — i juk o'e Deus cebe—Melquisedeque be.

Imēn o'e jekpot pe dak.

⁴ Gebum cuy epesop Melquisedeque ya'ōbuyxi jĩjã osunuy iap kay. Abraão Judeuyũ ebapuk ebika osunuy. Imēnpit jebubut'in o'ġũm cebe.

Nopağōğōap tağwiat pupu o'ğũm cebe—idip cĩcãat.
⁵ Kuyje Moisés o'e Levi ipotpot pe:

— Judeuyũ juy jebubut'in je'ğũm eywebe, eyju
 ixeyũ epaĩyũ buy — i. — Pũğ ma juy je'ğũm ip
 eywebe 10 beat'in — i.

Imēntak ibararak opop wuyawēwēap ekawēntup
 pe. Jeadipyũ xewi ibubu'uk osodop ip jebubun,
 ixeyũ dak Abraão naxeğebitbit ma'ğu osodop.
⁶ Melquisedeque bit Levi diwat ğu osunuy. Abraão
 bit jebubut'in o'ğũm cebe. Pũğ ma o'ğũm cebe 10
 beat'in. Nopağōğōap tağwiat pupu o'ğũm cebe.
 Kuyje:

— Ijop eipi oğũm eipim — i juk o'e Deus Abraão
 be. — Enaxeğebitbit ade jĩjã ecesũy — i juk o'e
 cebe. Melquisedeque bit:

— Deus cuy xipan jekuk — io'e cebe—Abraão be.
⁷ Ya'ōbuyxiat jēğ'aecōğcōğ ğu ya'ōbuyxi'ũmat topabe
 “Deus cuy xipan jekuk” i'e am cebe. Ya'ōbuyxi'ũmat
 pit jēğ'aecōğcōğ ya'ōbuyxiat pe “Deus cuy xipan
 jekuk” i'e am cebe. ⁸ Ijodiayũ jebubut'in iũmũm
 paĩyũ be—je'ũ'iyũ be. Imēnpit Deus ekawēntup
 e'em: “Melquisedeque je'ũ ğu—itabēğ ma
 jeenuy,” i. Imēnpuye jebubut'in o'ğũm cebe.
⁹⁻¹⁰ Melquisedeque be Abraão dopabijuk puje,
 Levi o'kap ğu buk. Inaka:

— Kuy Abraão jebit pe bit osodop kake — i
 wuyju e'em.

Melquisedeque be Abraão be jebubut'in iũm puje,
 “Levi dak jebubut'in o'ğũm,” i wuyje e'em, ixē Levi
 Abraão jebit pe buye. Ğasũ dak Levi naxeğebitbit
 ibubut pupum jeadipyũ xewi Moisés a'ōbi. 10
 beat pewi pũğ ma ibubum ip.

¹¹ Paĩyũ kake wuyawẽwẽ ãm cedağ ma wuyeku am Deus bikuyap tağ. Levi ipotpoyũ be bit ya'õmucan pa'ore osodop ip Deus bikuyap tağ ceku am ip. Imẽnpuye Deus wara'acat o'jomuy wuyepaĩm ixeyũ dieğ. Cristo ma o'jomuy. Ixe Cristo paĩm o'e apẽn Arão paĩ osunuy iap puxim ğu—apẽn Melquisedeque paĩ osunuy iap puxim acã. Cristo ja'õbacaap mõğmõğ wuywebe Deus bikuyap tağ wuyeku am. ¹² Moisés ekawẽn tağ paĩyũm osodop ip Levi ipotpoyũ. Gasũ bit wara'at Deus ebekitkit epaĩm o'e Arão naxeğebitbit tieğ. Imẽnpuye kawẽn kuyat tağ ğu wuyju jekukum ğasũ—Moisés ekawẽn tağ ğu. Kawẽn iisuat tağ acã wuyju jekukum ğasũ—Jesus ekawẽn tağ.

¹³⁻¹⁴ — Ĕn ğasũ webekitkiyũ epaĩm ecesũy yoboğan — i juk o'e Deus wuykukukat Jesus pe. Ixe Jesus Levi naxeğebit ğu. Wara'at tiwat ma wuykukukat. Judá naxeğebit ixeye. Paĩyũm ğu osodop ip Judá naxeğebitbit. Judá naxeğebitbit ğu wũnca mupikupik'uk osodop ip Deus etabutpeap ceje—mesa jeje—Levi naxeğebitbit acã. Moisés Judá naxeğebitbit ğu o'taẽ paĩyũm. Levi naxeğebitbit acã o'taẽ paĩyũm.

¹⁵ Apẽn cuk adi ocece iap biğ ma ibapuk e'em ğasũ. Wara'at o'jebapuk paĩm—Melquisedeque buximat. ¹⁶ Ijodiat a'õbi ğu ixeye Jesus paĩm o'e ijodiat pabi dağ ğu dak. Ixe Deus ebekitkit epaĩm o'e ğasũ soat podi ma ya'õbaca buye; soat em itait jeenuy buye dak. ¹⁷ Imẽn e'em Deus ekawẽntup:

Soat em webekitkit epaĩm cuy eğuy apẽn Melquisedeque paĩ osunuy iap puxim, i. Ĕn ixeyũ epaĩm iap i'ũm ğu, i.

18 Ibacau'um osodop ip kawen kuyat tag jekuku'ukayu—wuyawewep ekawen tag jekuku'ukayu. Ixeyu be iba'ore osodop cedaḡ ma jeku am Deus etabutpe ibaca'um puye. Imēnpuye “Kawen kuyat tag cuy epeku” i'umḡu e'em Deus ḡasū bit— “Kawen iisuat tag cuy epeku” i acā.

19 Ka'uma ma soat tag iisuan o'e Moisés ekawen tag jekukuap tomuju. Imēnpuye soat em Deus xe acesop iap wiwimsū ma osodop ip Moisés ekawen tag jeku ojuyayu. Deus pit wara'at o'jomuy wuyepaim. Warara'acat emumuwiwi bodi ma wuyemumuwiwi xipat. Imēnpuye soat em ixex acesop iap wiwimsū ḡu wuyju. Iwiwim cīcā ma. Wuyparara ḡu kawen am Deus eju, Jesus wuyepai buye.

20-21 Jebekitkit epaim Cristo muy buje:

— Apēn cuk adi ocece iap tag cuy oce, soat em wetait puye — io'e Deus.

Jebekitkit epaim Levi naxeḡebitbit mōḡ puje bit, imēn ḡu o'e cebe ip. Jesus muy buje acā “Wa'ō daḡ cuy oce, soat em wetait puye” io'e Deus. Imēn e'em Deus ekawēntup:

“Webekitkit epaim cuy eḡuy soat em,” io'e Deus, i. “Ēn ixeyu epaim iap i'umḡu,” io'e, i. Deus ja'ō o'jewa'ōepere cexe ip, i. Ja'ōmuwarurun ḡu Deus pit, i.

Imēn Deus o'e Jesus muwēnuwēn.

22 — Apēn cuk oce iap tag cuy oce — io'e Deus warara'acayu be ḡu—Jesus pe acā.

Imēnpuye wuyetaybit kawen iisuat kawen kuyat podi ma xipat iam. Deus jekawen o'ḡuwēn Moisés pe. Xipat osunuy ibo ekawen—kawen kuyat. Kawen iisuat pit kawen kuyat podi ma xipat.

²³ Ade ip osodop Levi naxegebitbit. Oe'ũ'ũ ip. Ixeyũ'inat e'ũ buje wara'at ma paĩm o'e oe'ũiat tieg. ²⁴ Jesus pit soat em itait nuynuy. Warara'acat gu wuyepaĩm je'e ixie dieg. Jesus acã soat em jeenuy wuyepaĩm. ²⁵ Ixe Jesus soat em itait. Soat em ixie kawẽnwẽn Deus eju jekay itabucayũ beam.

— Okayayũ buywatwan cuy eguy — i'e'em Deus pe.

Wuywebe cekawẽn put Deus eju Jesus kay wuyetabut puye. Imẽnpuye Jesus pe wuydaxijo but—itabucayũ taxijo but. Gasũ ja'õkayayũ taxijo but cebe. Guyjom tak taxijo but cebe. Soat em ma ja'õkayayũ taxijo but je'e cebe.

²⁶ Jesus ma wuyepaĩ yoboğat. Soat i'e ba'ore wuywebe wuya'õca'ũm puye. Ajo wuywebe i'e ba'ore iap Jesus pe bit i'e but. Ixe be wuya'õmucan put soat em. Ixe soat tağ iisu. Ka'ũmgu xipat'ũmat cebe. Ikẽrẽat kuğ gu ixie. Ikẽrẽat o'guğẽ gu—pũğ em tak ka'ũma ma. Ikẽrẽat mujurũğrũğ'ukat puxim gu ixie. Deus ixie o'guyu kabi be soat em tũy ãm jexe. ²⁷ Warara'acayũ paĩ yoboğayũ soat kabia wũnca ãn mupikupik'uk osodop ip Deus etabutpe. Iẽn mupig pima:

— Ikẽrẽat cuy eju'uk owebewi — io'e ip Deus pe. Jewebewi i'ukap ojuy bima acã “Ikẽrẽat cuy eju'uk ebekitkiyũ bewi” io'e ip Deus pe ixeyũ ma. Jesus pit ixeyũ buxim gu. Pũğ em ma o'jewewi Deus pe. Pũğ em ma ixie oe'ũ ikẽrẽat uk am soat pewi wuywebewi. Jekpiwan ma o'jaokaat. Waram pit je'ũ gu. ²⁸ Moisés ekawẽn tağ jeku ojuyayũ ijodiacat muymuy'uk osodop jepaĩm yoboğan. Arão naxegebitbit muymuy'uk osodop ip jepaĩm yoboğan. Soat tağ osodop icẽmayũ gu ixeyũ dak.

Deus pit o'jekawēn jekpot pe Moisés pe jekawēḡap tomukadi.

— Ēn acā icēmat soat taḡ — io'e jekpot pe. — Imēnpuye ēn acā eguy webekitkit epaīm yoboḡan — io'e Jesus pe. — Ēn ixeyū epaīm iap i'ūm ḡu — io'e cebe.

8

¹ Jesus wuyepaī yoboḡat. Ixe Jesus xik'i omuy Deus ba'at kadi kabi be—soat podi ma ya'ōbacaat xe. Deus co'i ixē ya'ōbaca. Ibom acā oceju eyumtaybin ojuy. ² Kuyje badiat'a be Deus nūynūyap'a ibuyxi jījāat'a be ōmōm'uk osunuy torojo'a be paī yoboḡat. Jekawēn ām Deus eju jebekitkit peam ōmōm'uk osunuy. Ijodiat emuamuy'a be ōmōm'uk osunuy Deus eju kawēnwēnap'a be. Jesus pit ijodiat emuamuy'a be ḡu omuy—Deus tūytūyap pe acā. Iboce ma ixē kawēnwēn Deus eju wuywebeam.

³ Kuyjeayū ijodiat muymuy'uk osodop jemu-muūm ūm ām Deus pe wūnca ēn mupik am tak cetabixe. Imēnpuxim cuy wuyepai dak je'ḡūm Deus pe. ⁴ Jesus ḡasū dak ijodi bima, paīdip ḡu kuka adi o'e warara'acat kuy paīyūm o'e buye. Levi naxeḡebitbit kuy paīyūm o'e. Jedobuyū'ūm'ūm ekawēn taḡ ip jebekitkiyū emumuūm ūmūm Deus pe—Judeuyū'ūm'ūm ekawēn taḡ—kawēn kuyat taḡ. ⁵ Co'a bicūḡpe bima Deus Moisés o'ḡukūyjo torojo'a muy ām. Torojo'a muḡēap piōḡbuk o'ḡuḡē imubapuk am cebe mēnku juy eyamuy iam.

— Cedaḡ cuy eḡuḡē apēn cuk oce ewebe iap taḡ — io'e Deus cebe.

Jesus jebekitkiyū buywatwan kabi kadiwi. Ijodi dak paīyū ixē buxim jebekitkiyū buywatwan

e'em. Jesus pit ixeyũ bodi ma wuybuywatwan. ⁶ Jekpot pe bit Deus kapikap o'gũm xipat cĩcãap Levi naxegebitbit pe iũm'ibit podi ma. Kuyje Deus jekawẽn o'gũwẽn Moisés pe. Ibo ekawẽn kawẽn idip osodop. Guyjom pit jekawẽn o'gũwẽn jekpot pe. Ibo ekawẽn kawẽn kuyat podi ma kawẽn idip osodop. Ibo ekawẽn kay wuyetabun puje, Deus wuymuisusun soat tağ. Wuyetaybit soat em Deus xe acesop iam ibo ekawẽn kay wuyetabut puye. Imēneju kuyjeayũ bodi ma wuycokcok.

⁷ Deus koap jekawẽn o'gũwẽn Moisés pe. Kawẽn kuyat soat ekawẽn podi ma idip pima, kuka juk wara'at ɣu o'gũwẽn kawẽn iisuat. ⁸ Deus pit jebekitkit o'tobuxik jekawẽn mupubutbun. Imẽn ma ixee'em cebe ip:

Gaxĩn ma juy kawẽn iisuat oɣuwen Israel naxegebitbit pe—Judá naxegebitbit pe, i. ⁹ Kuyje juk adi wekawẽn oɣuwẽnuwẽn eydobuyũ'ũm'ũm pe, i. Iboap ekawẽn co'i ɣu ɣasũ bit oɣuwẽn webekitkit pe—wara'at ekawẽn acã, i. Egito eipi bewi eydobuyũ'ũm'ũm mujẽm puje, wekawẽn oɣuwẽn cebe ip imukũyjoap ojuy, i. Imẽnpit ip oibu'un wekawẽn kay, i. Imẽnpuye õn tak obu'un ma oce cekay ip ağ am, i. Imẽn Deus e'em, i. ¹⁰ Gaxĩn ma juy wara'at kawẽn oɣuwẽn Israel naxegebitbit pe—kawẽn iisuat, i. Oɣuɣebu ip wekawẽn kay, i. Soat em ɣebum jeedop ip wekawẽn kay, i. Icokcok jeedop ip wekawẽn tağ jeku am, i. “Deus acã ocekekukat,” i je'e ip soat pe, i. “Teyũku webekitkiyũ” i õn tak oce soat pe, i. ¹¹ Soat je'e itaybit õn—ya'õbuyxiayũ, ya'õbuyxi'ũmayũ dak—yoboğayũ, yopĩcayũ dak, i'e'em Deus, i.

Jewemutaybitbin ġu jeedop ip Deus e'e am, kuy itaybit ip puye, i. “Ocemutaybin cuy epe'e Deus ekawēn,” i'ūmġu je'e ip jebureyū be, soat itaybit je'e buye, i. ¹² Gebum ġu oce apēn cuk adi warēmtaġ oekukuku ip iap kay, i. “Ikērēat kuġ eyju oxē,” i'ūmġu oce cebe ip—pūġ em tak ka'ūma, ġebum ġu oce iboap kay buye, i. Deus imēn e'em jebekitkit pe—kuy o'ġuisun'iaiyū be.

¹³ Iokokat dao ma i'ūm. Iisuat pu buje, iokokat kuġ ġu ace'e. Imēnpuxim:

— Kawēn kuyat cuy epeyepere — i'e'em Deus ġasū bit. — Kawēn iisuat taġ cuy epeku ġasū bit — i'e'em wuywebe.

9

¹ Kawēn kuyat taġ jeku ojuyayū “Ēn xipāt cīcā” i'e'e'uk osodop ip Deus pe ceweju kawēnwēnap'a be—ijodiat emuamuy'a be. ² Torojo'a o'yamuy ip wuydobuyū'ūm'ūm—koapat'a. Kacūġkadiat'a be lâmpada'a o'yanuy jemūn ceje—ouro muġēġē'a. Mesa dak osunuy iġo'abi be ourom yajuyjuyat. Iġo emesa jeje pāo'a mōġmōġ'uk osodop ip Deus etabixe yamōġmōġ'ibit'a. Kacūġkadiat'a be “Deus tūytūyap'a” io'e wuydobuyū'ūm'ūm. ³⁻⁴ Paġo toro'ī oeku badiat'a exīntabi nomudim—idip cīcāat—iarixiġat. Tōmte'okuatōm mupikupikap osunuy ixe paġo xe—toro'iat xe. Badiat'a be “Deus tūytūyap'a ibuyxiat'a” io'e ip wuydobuyū'ūm'ūm. Caixa'a o'yanuy badiat'a be. Iġo'a ourom yajuyjuyat'a o'yanuy. Deus ekawēn kukatopa mūn'a o'yanuy iġo'a be—witadopa be ibararak iat mūn'a. Iġo'a be itīġ'a'it'it'a buximat'a dak o'yanuy—ouro muġēġē'a'a. Manada dak

o'tanuy iġo'a be—pão'anõmnõm puximata. Arão ba'ip tak o'yoptũy iġo'a be caixa'a be—kuyje o'yopkobinõjẽm'iat'ip. Witadopa dak o'topadop iġo'a be caixa'a be xepxeptopa—yaerũnatopa. Deus ekawẽn ibararak osodop iġodopa be—kawẽn kuyat. ⁵ Caixa'a jeje xepxep idip cĩcãat piõġbuk osodop. Ceġeba abiwebotbot osodop ip caixa'a ase. Deus nuynuy jebekitkit parakpe iap kay ġebumiap'a o'yanuy. Iġo caixa'a jo buje wuyju ġebum Deus ikẽrẽat uk'uġ wuywebewi iap kay. Ġasũ bit o'e ġu ocewebe soan eymutaybin am apẽġape soat iboap osodop torojo'a be iam.

⁶ Soat ixipan pima, paĩyũ õmõm'uk osodop ip kacũġkadiat'a be. Soat kabia õmõm'uk ip osodop jekapik am Deus etabutpe. ⁷ Badiat'a be bit paĩ yoboġat acã õmõm. Pũġ kabia ma õmõm pũġ koato dujukap pujejeje ma. Wũnca doy dujuõmõm'uk osunuy badi toymubapuk am Deus pe.

— Ikẽrẽat cuy eju'uk owebewi ite'ũm oe'ũ buye ikẽrẽat muġẽġẽap teida am — i'e'em Deus pe. — Ebekitkit pewi dak ikẽrẽat cuy eju'uk ite'ũm oe'ũ buye ikẽrẽat muġẽġẽap teida am — I'e'em Deus pe. — Itaybit'ũm pima ip ikẽrẽat o'ġuġẽġẽ — i'e'em cebe.

⁸ Badiat'a be paĩ yoboġat acã oõm iap kay wuyju ġebum pima, xipat cĩcãat piõġbuk wuymutaybitbin koapat'a torojo'a kake bima iõmpi osodop ip ijodiat badiat'a be—Deus tũytũyap'a ibuyxi jĩjãap'a be iam. ⁹ Iõmpi osodop ip iap kay ġebum pima, wuyetaybit tak apẽn ġasũ bit wuyõmpi ġu o'e iam. Kuyje ade wũnca mupikupik'uk osodop ip Deus etabutpe. Ade ma ip iũmũm'uk osodop cebe. Imẽnpit soat taġ ġu iisu o'e ip, ade ma'ġu

ip iũmũm. Wuyetaybit iboam. ¹⁰ Pũğpũğ xat i'opi osodop kuyjeayũ be. Pũğpũğ xati dak tikõnpi osodop cebe ip. Jewewuywuy'uk osodop ip jebabim—Deus ekawẽn tağ—kawẽn kuyat tağ. Jebacia'abi wuywuy'uk tak osodop ip jebabim. Imẽnpit kacũğkadwi acã ip jewesupsup'uk osodop. Deus badiat muisusun'ũm pima jeweweju acã ip iisu. Deus pe jemuisunap wiwim ip osodop.

¹¹ Gasũ bit Cristo kuy osodot. Wuyepaĩm o'e yoboğan. Gasũ:

— Xipacat oğũm eywebe — i'e'em ixē wuywebe. Ijodiat emuamuy'a be ğu ixē kawẽnwẽn Deus eju wuywebeam—ipi juat'a be ğu. Kuyat'a bodi ma ixē nuynuyap'a xipat. Kuyat'a bodi ma ixē nuynuyap'a yadip. ¹² Cristo bode doy ğu o'toydujuõm toymubapuk am Deus etabutpe, biopak toy dak ka'ũma. Ixē o'jedoyekereren korosa be apẽn cuk adi ikērēat ağũğēğē iap teida am. Ixē oõm Deus tũytũyap pe apẽn kuyje paĩ yoboğat oõm badiat'a be iap puxim. Deus xe soat em acesop iaptei o'teida o'jedoyekereren puye. ¹³ Bode doy mubapukpuk'uk osodop ip Deus etabutpe, biopak toy dak kuyjeayũ paĩyũ. Jebabi dağ ip toymubapukpuk'uk osodop Deus ekawẽn tağ—kawẽn kuyat tağ. Jebabi dağ tak ip biopak'it'it ěn pik muwekoykoy'uk osodop ip idibi be. Ibiati sũğsũğsũğ'i o'e ip jebekitkit'abi dağ. Iğo ekawẽn tağ iisuan o'e ip ibiati sũğsũğ'i buje. Inaka kacũğkadiwi acã ip iisu o'e. Badi bit ka'ũma. ¹⁴ Bode doy, biopak toy dak kacũğkadiwi acã wuymuisusun. Cristo doy bit bode doy bodi ma xipat. Biopak toy bodi ma xipat. Ixē doy badi dak wuymuisusun.

Cristo o'jedoyekereren wuywebeam iap kay wuyetabun puje, kacũgkadiwi ã ġu wuyisu ace'e. Badi dak wuyisu ace'e. Ixe Cristo ikẽrẽat kuġ ġu osunuy. Pũġ em tak ikẽrẽat o'ġuġẽ ġu. Deus biõġbuk a'õbacaap kuġ osunuy—soat em itaicat biõġbuk a'õbacaap kuġ. O'jewewm Deus pe je'ũ am wuywebeam. Deus bikuyap taġ oe'ũ.

— Bay — io'e Deus pe. — Apẽn kuyjeayũ muisusun'uk eġuy wũnca e'ũap tomuju iap podi ma ipi juayũ eġuisun we'ũ buje — io'e Deus pe—jebay be. Ixe o'jedoyekereren wuywebeam oe'ũ iap kay wuyetabun puje. Deus wuymuisusun waram warẽmtaġ ma wuyekuap puxim. Soat taġ wuymuisusun wuywebe kapik am Deus peam—soat em itaicat peam.

¹⁵ Ikẽrẽat mujurũġrũġ'uk ip osodop kawẽn kuyat taġ jeku ojuyayũ. Cristo bit oe'ũ ikẽrẽat uk am ixeyũ bewi. Ikẽrẽat muġẽġẽaptei o'teida je'ũ am. Imẽnpuye:

— Waram ġuto Deus jekawẽn o'ġuwẽn eywebe—kawẽn iisuat — i'e'em Cristo ijodiacat pe.

— Soat em epesop oxe xipacap kuġ eye'ũ buje — io'e Deus kuyje.

Soat em jeedop ip cexe Deus emunaeyũ, Cristo oe'ũ buye. Soat em jeedop ip cexe apẽn ixex juk adi o'e'e iap taġ.

¹⁶ “Obubut'in epejat we'ũ buje” i'e buje ijodiacat, ce'ũ buje acã ibubum ip. Ce'ũm pima bit ibubum ġu ip. ¹⁷ Itabẽġ pima ibubum ġu ip. Ce'ũ buje acã ip ibubum.

¹⁸ Imẽnpuxim wuydobuyũ'ũm'ũm pe wũnca aoka buje acã, kawẽn kuyat taġ jekuku'uk ip osodop wuyawewẽap ekawẽn taġ. ¹⁹ Koap

Moisés Deus pe jawēwēap ekawēn o'ḡuwēn jebekitkiyū be. Biopak'it'it o'yaoka. Bode dak o'yaoka. O'toymuwekoy idibi be. Kadaidup o'tupu hissopodup. O'tupmukirik lābum—bōrōbu buximatpum—ibupakpukatpum. O'toymusūḡsūḡsūḡ tupararakatup taḡ—Deus ekawēntup taḡ. Jebekitkiyū abi daḡ tak o'toymusūḡsūḡsūḡ Deus ekawēn taḡ—kawēn kuyat taḡ.

²⁰ — Deus jekawēn o'ḡuwēn wuywebe — io'e Moisés jebekitkiyū be. — “Wekawēn taḡ cuy epeku,” i juk o'e wuywebe — io'e Moisés. — Ite doy musūḡsūḡsūḡ ḡn ey'abi daḡ eywebe kūyjobit am Deus a'ō kay — io'e Moisés jebekitkiyū be.

²¹ Imēnpuxim torojo'a jeje dak o'toymusūḡsūḡsūḡ Moisés. Iḡo'a beat taḡ tak o'toymusūḡsūḡsūḡ soat taḡ. “Ēn xipat cīcā ocewebe” i'e'em pima jebui be ikuḡ iat taḡ o'toymusūḡsūḡsūḡ. ²² Wuyawēwēap ekawēn taḡ jeku ojuyayū wūnca doy mukereren'uk ip osodop Deus pe jemuisun am. Toymukereren'ūm pima kuka juk Deus ikērēat o'ju'uk ḡu cebewi ip. Deus ekawēn taḡ toymukereren ip osodop soat muisun am kawēn kuyat taḡ.

²³ Imēn jebekitkiyū muisusun'uk osodop ip paīyū apēn kabi beacat jewemuisusunap puxim. Wūnca aokaka'uk ip osodop ijodiacat muisun am. Kabi kay cumayū muisusunap pit wūnca bodi ma xipat. ²⁴ Imēnpuye torojo'a be ḡu Cristo oōm—ijodiat emuamuy'a be ḡu—kabi beat'a buximat'a be ḡu. Kabi be ma oōm—Deus tūytūyap pe ma. Ibocewi ma ḡasū ixē kawēnwēn Deus eju wuywebeam. ²⁵ Judeuyū epaī yoboḡat ma soat koato

õmõm'uk osunuy badiat'abi be, Deus tũytũyap'a ibuyxiap'a be. Õmõm'uk osunuy wara'at toy kuḡ—wũnca doy kuḡ. Deus tũytũyap'a be õmõm'uk osunuy Deus pe ikêrêat ukap ojuy. ²⁶ Cristo bit soat em ḡu oõm jewewũm ãm Deus pe je'ũ ãm. Soat koato ḡu oe'ũ—pũḡ em ma. Pũḡ em ma o'jedoyekereren ikêrêat mujurũḡrũḡap teida am. Jesus e'ũap wũnca e'ũap co'i bima, ipi muḡê ebika ma kuka juk adi je'ũ'ũ'uk o'e. Ade em kuka adi oe'ũ'ũ. Poḡ. Poḡ. Poḡ. Poḡ. Bodimaku kuka adi je'ũ'ũ'uk o'e. Pũḡ em pit o'jebapuk ipi oi'ũm pin pima. Waram tak ḡu je'bapuk ikêrêat uk am ipi juacat pewi. ²⁷ Soat ace'ũ pũḡ em ma. Wuye'ũ buje Deus apẽn ijodi bima juk adi ajekukuku iaptei ideida wuywebe soat pe. Ipiat supi'ajoat kũyjobit'ũm topibiyũ be kũyjobit'ũmapteim. Xipacat pit je'ḡũm kũyjobicayũ be. ²⁸ Imẽnpuxim Cristo jekpiwan ma oe'ũ apẽn paĩ wũnca o'yaoka iap puxim. Oe'ũ soat pewi ipi watwat pewi ikêrêat uk am. Pũḡ em ma oe'ũ. Waram pit jajẽm ijodi. Ikêrêat uk am ḡu jajẽm. Jajẽmap wiwimayũ daxijo am acã jajẽm.

10

¹ Judeuyũ awẽwẽap ekawẽn taḡ jeku ojuyayũ itaybitbũt ã ip osodop kawẽn icẽmãn. Itaybitbũt ã ip osodop xipacat ajat iam. Soat taḡ ḡu iisu ip osodop iboap ekawẽn taḡ jeku ojuyayũ. Soat koato paĩyũ wũnca aokaka'uk ip osodop Deus pe ikêrêat uk ojuy jebekitkiyũ bewi. Deus pit soat taḡ ḡu ixeyũ ja'õkayayũ o'ḡuisun. ² Soat taḡ iisu bima waram kuka adi o'e ip iḡuycũḡ ḡu oceju ikêrêat kuḡ iap kay. Soat taḡ iisu bima, kuka adi wũnca aokakaap ip o'jepere. ³ Imẽnpit soat

koato wūnca aokaka'uk ip osodop ikērēat eju'uk ebekitkiyū bewi i'e ojuy Deus pe. Yaoka buje:

— Oceisu Deus xe ḡasū bit; ikērēat kuḡ ḡu oce'e
— i'ūmḡu o'e ip. — Ḡasū bit ḡuto oceju ikērēat kuḡ
— i acā ip o'e.

⁴ Biopak toy bit ikērēat uk'uḡ ḡu wuywebewi, bode doy dak.

⁵ Imēnpuye Cristo osodot ijodi. Ixe don pima, o'jekawēn jebay eju—Deus eju.

Ijodiat pe wūnca aokaat pin ḡu ēn, io'e Deus pe. Cebe ip wūnca ūmat pin ḡu dak ēn, io'e. Ojebin pit eḡuḡē owebe ipi juan, io'e Deus pe.

⁶ Etabun wūnca mupik ip puje, ecokcoḡ ḡu eḡuy, io'e. Ijodiat pe wūnca aoka buje ikērēat uk am, ecokcoḡ ḡu eḡuy, io'e. ⁷ Imēnpuye, “Bay, ijoce ōn oajēm ebikuyap taḡ weku am—emucokcok am,” i juk oce ewebe. “Apēn Judeuyū awēwēap ekawēntup omuwēnuwēn iap taḡ weku pin,” i juk oce ewebe.

Imēn Cristo o'e jebay be—Deus pe.

⁸ — Ijodiat pe wūnca aokaat pin ḡu ēn, wūnca ūmat pin ḡu dak — i juk o'e Jesus Deus pe. — Wūnca aoka buje ikērēat uk am, ecokcoḡ ḡu eḡuy, etabun wūnca mupik ip puje dak — i juk o'e.

Imēn Jesus o'e kawēn kuyat taḡ ma'ḡu ip imupikupiḡ—Judeuyū awēwēap ekawēn taḡ.

⁹ — Bay, ijoce ōn oajēm ebikuyap taḡ weku am—emucokcok am — i juk o'e ḡebuje bit.

— Kuyjeat puxim wūnca juy epeyaoka owebe ikērēat uk am eywebewi — i'ūmḡu e'em Deus ḡasū bit. — Ikērēat oju'uk eywebewi Cristo oe'ū buye — i acā e'em Deus wuywebe.

Kuyat pit wūnca aokakaap Deus o'ḡu'ūm. Ikērēat uk'uḡ wuywebewi Cristo oe'ū buye. ¹⁰ Deus bikuyap taḡ jekuku'uk osunuy Jesus Cristo. O'jeweūm Deus pe je'ū ām. Jekpiwatpin ma oe'ū. Pūḡ em ma oe'ū ikērēat uk am soat pewi wuywebewi. Imēnpuye Deus wuymuisusun soat taḡ.

¹¹ Judeuyū epaī ma soat kabia cūḡ'i osunuy jekapikap kuḡ. Soat kabia wūnca mupikupik'uk ip osodop. Iboap kuḡ osunuynunuy soat em. Imēnpit wūnca mupikupikap ikērēat uk ojuy ḡu. Imēnpuye Deus ikērēat o'ju'uk ḡu wūnca mupik puje dak. ¹² Jesus Cristo bit pūḡ em ma oe'ū wūnca e'ūap puxim ḡu. Oe'ū ikērēat uk am soat pewi wuywebewi. Waram pit je'ū ḡu. O'jeu Deus kay. Oabik jebay xe—Deus xe. Iba'at kadi oabik. Soat kukukan o'e ixe eju. ¹³ Deus jekpot kay itakomaayū a'ōbacaap ḡu'ūm. Kūyjobin jeedop ip Deus a'ō kay. Cristo omuy jebay xe iboap wiwim. ¹⁴ Pūḡ em ma oe'ū ikērēat uk am soat pewi wuywebewi. Soat ikērēat kuḡ'ūmayū o'ḡuisun soat taḡ. Soat taḡ iisu jeedop ip soat em ma.

¹⁵ Imēn Deus biōḡbuk tak wuymutaybitbin. Imēn koap o'e:

¹⁶ “Ixeyū kabia kap puje wara'at ekawēn oḡuwēn webekitkiyū be kawēn iisuat,” i'e'em Deus, i. Soat em ḡebum jeedop ip wekawēn kay, i. Icocok jeedop ip wekawēn taḡ jeku am, i.

¹⁷ Guyjom imēn o'e:

“Gebum ḡu oce apēn cuk adi ikērēat o'ḡuḡēḡē ip iap kay, apēn cuk adi warēmtaḡ ma oekuku ip iap kay dak,” i'e'em, i.

¹⁸ Deus pe wuywebewi ikērēat uk puje, waram pit wūnca aceyaoka ġu ikērēat uk an. Jesus e'ūap kuy o'e ikērēat ukap teida am.

¹⁹ Imēnpuye, okitpitpiyū, wuyparara ġu jekawēn ām Deus eju, korosa be Jesus oe'ū wuywebeam puye. Apēn kuyjeayū Deus tūytūyap'a ibuyxi jījāap'a be ōmōmap puxim wuyekawēn put ceweju.

²⁰ Paī yoboġat acā paġo daġwi ōmōm'uk osunuy badiat'abi be kawēn ām Deus eju. Wuyju bit kawēnwēn Deus eju Jesus e'ūap puye. Ixe Jesus soat em itait. Jesus e isuat e buxim—Deus kayat e buxim. Imēnpuye soat em wuyekawēn put ceweju.

²¹ Jesus wuyepaī yoboġat. Ixe soat itabucayū kukukat. ²² Imēnpuye juy acekawēn ceweju. Jewexe ġu juy acekawēn ceweju. Wuyetabun cīcā ma juy acekawēn ceweju.

— Ikērēat kuġ mabuk ōn — i'ūmġu juy ace wuywebe ma.

Ixe wuymuisusun soat taġ idibim jewewuywuyap puxim. Imēnpuye juy acekawēn ceweju.

²³ Deus ja'ō daġ e'em soat em. Te'e ġu wuyetabut cekay. Wuyetabucap muwēnuwēn warara'acayū be.

Imēnpuye Deus xe acesop soat em iap cuy ajowiwi jījā. ²⁴ Gebum cuy ajop wuyewewekay wuyewebuywat am, wuykukpin wuyewewekuk am tak, xipan wuyewewekuk am tak.

²⁵ Pūġpūġpūġ oibu'un je'awerom aweromayū xe Deus eju kawēnwēnap'a be. Ixeyū buxim ġu juy wuyju bit wuybu'un ġu ajop je'awerom.

Jewemucokcokcoġ pit cuy ajop. Gaxīn ma wuykukukat jajēm. Ipiat supī'ajoat kūyjobit'ūmayū be. Xipacat pit je'ġūm ja'ō kayayū be. Imēnpuye biġ ma juy jewemucokcokcoġ ajop.

26 Kawēn icēmān wuyetaybit tomukadi wuyukpiwatpin ma wuyju ikērēat muḡēḡēm. Imēn ibima, apēn kuka ace ikērēat muḡēap teida am? Ka'ūma ma. Wuywebewi ikērēat uk pa'ore soat pe wuywebe. 27 Imēnpuye wuypararam cuy ajop apēn paxi Deus je'e wuywebe iap puxim. Deus ipiat supi'ajoat kūyjobit'ūmayū be. Ipiat'ajojom ip jeedop daxa isopat pe—ipararuat pe Deus kay itakomaayū. 28 Moisés a'ō kay kūyjobit'ūmayū o'yaoka ip kuyjeayū. Xepxepayū be, ebaḡūḡayū be dak “Teku ikērēat muḡēḡēm” i'e buje, pūḡ taḡ ma ip i'e buje, o'yaoka ip. Itabotaidabotbot ḡu o'e ip ixeyū kay, Moisés a'ō kay'ūm puye. 29 Ixeyū buxim ḡasū dak pūḡpūḡpūḡ Deus ipot muymuy. Deus kuy juk jekawēn o'ḡuwēn cebe ip.

— Okpot o'jedoyekereren eywebeam. Oe'ū ey-muisun ojuy — i juk o'e cebe ip. Inaka cekawēn wayway ip.

— Apēḡām oe'ū? Ekpot tak ikērēat mujurūḡrūḡ'ukayū jo'i osunuy — i napa ma e'em ip Deus pe.

Deus biōḡbuk xe ikukpin ip. Inaka ibiōḡbuk muymuy ip. Moisés muymuy'ukat podi ma Deus muymuy'ukat ipiat supi'ajojo, ixeyū bodi ma ikērēat mujurūḡrūḡ puye. Karēm ip ipiat supi'ajojo.

30 — Ōn ma oceweik — i juk o'e Deus. — Ōn ma apēn cuk adi oekuku ip iaptei oteida webek-itkiyū be — i juk o'e. — Xipacat oḡūm xipacat mujurūḡrūḡ'ukayū be — io'e. — Kūyjobit'ūm ip pima, ipiat osupi'ajoat cebe ip imukūyjo am — io'e Deus. — Kūyjobit pima bit ip, ōn ma ipiat osupi'ajoat cekay itakomaayū be — io'e.

Wuyetaybit imēn Deus cuk o'e iam. ³¹ Deus soat em itait. Ixe be ipiat'ajoat puje, iparara jĩjã je'e ip cekay ixē muymuy'ukayũ.

³² Gebum pit cuy epesop apēn cuk adi kuy bima epekukuku iap kay. Kuy bima juk Deus ekawēn epeya'ĩjojo. Ixe biõgbuk kuy oõm eywebe. Ade em itabut'ũmayũ juk adi ipiat o'sup'i'ajojoat eywebe. Inaka eybu'u ġu epesop Jesus kay ipiat'ajojom ma'ġu eyju. ³³ Pũġpũġpũġ eyju'in eymuymuy'uk ip osodop. Adeayũ etabun cuk adi ikērēm eykuk ip. Ade em cuk adi ipiat o'sup'i'ajojoat ip eywebe. Eybu'u ġu a'ġu epesop eybureyũ badipta am. Eyparara ġu juk adi epesop eyaokaap puxim. ³⁴ Daomũnmũnap'a beayũ jom tak cuk adi epeku ibuywat am ip. Itabut'ũmayũ be eybubut tujupa'um puje, eybu'u ġu a'ġu epesop eyetabut am Cristo kay. Eycokcok acã a'ġu epesop.

— Ijodiap podi ma xipacap opop ocewebeam — i a'ġu epe'e. — Ibo ikoro jeedop soat em — i a'ġu epe'e. — Soat em ibo kuġ ajop — i a'ġu epe'e.

³⁵ Gasũ dak cuy eya'õcam epesop. Eya'õca bima, xipacat cuy epejat. ³⁶ Eyukpiceġēm ġu juy epesop Deus bikuyap taġ eyeku am. Ixe bikuyap taġ eyeku buje, xipacat epejat apēn ixē juk adi o'e'e iap taġ. ³⁷ Imēn e'em Deus ekawēntup:

Gaxĩn ma omuykuiat jajēm, i. Ibun ġu jajēm, i. ³⁸ Webekitkiyũ bit itabut jeedop cũġayũ, i. Imēnpuye soat em itait jeedop ip oxe, i. Jetabucap epere buje bit, ocokcok ġu oce cekay, i.

Imēn e'em Deus ekawēntup. ³⁹ Wuyju bit wuyetabucap acepere ġu. Ipiat'ajojoap kay ġu wuyju bit cum. Oitabidaoiat puxim ġu

wuyju—jetabun o'jepereiat puxim ġu. Wuyetabut ma. Deus tak wuydaxijojom.

11

¹ Deus kay wuyetabut pima wuyetaybit cĭcā wuyemumuwiwi acejat iam. Deus kay wuyetabut pima: — Gasū wuyju ijojom ġu iap ġuyjom acejajo — i wuyju e'em wuyewewebe.

² — Xipat cĭcā eyju oxe — io'e Deus kuyjeayū be, itabut ip cekay buye.

³ Wuyetabut cekay bima wuyetaybit Deus ja'ōbi ipi o'ġujurūġ iam. Wuywebe ijo but iap o'ġuġē Deus. Wuywebe ijo ba'orean soat o'ġuġē.

⁴ Deus kay itabut osunuy Abel. Imēnpuye ixē emumuūm Caim emumuūm podi ma xipat osunuy Deus xe.

— Cūġ ma ēn oxe — i juk o'e Deus cebe, itabut jekay buye. — Emumuūm xipat oxe — i juk o'e. Wuyju ġebum pima apēn Abel itabut osunuy iap kay, “Itabucat cūġ ma Deus xe” i wuyju e'em. Imēnpuye Abel e'ū buje dak puk wuymutaybitbin ma itabucat cūġ ma Deus xe iam.

⁵ Deus kay itabut osunuy Enoque. Imēnpuye oe'ū ġu. Deus ixē ita'in ma o'tujuu jewekay. Ibu-reyū ixē o'tobuxik ġu, Deus kuy o'tujuu buye. Deus icokcok osunuy ixē ekukuap kay i'e'em Deus ekawēntup. ⁶ Wuyetabut'ūm pima, Deus imucokcok pa'ore wuywebe. Wuyju Deus kay bima, wuyetabun cuy ajop Deus kake iap kay; Deus xipacat ūmūm jebikuyap taġ jeku pin cĭcāyū be iap kay dak.

⁷ Deus kay itabut osunuy Noé. “Ipi juayū oġu'ūm idibim soat” i'e buje, Deus ekawēn kay

itabut osunuy. Muba'at puk o'jojoko ġu. Inaka itabut osunuy Deus ekawēn kay. Kobexixi o'ġuġē jebekitkiyū daxijo am. Kūyjobit ġu osodop ip warara'acayū ipi juacayū Deus a'ō kay iap ibapuk cīcā o'e, Noé kūyjobit puye. Imēneju:

— Cūġ ma ēn oxe, etabut okay buye — io'e Deus cebe.

⁸ Deus kay itabut osunuy Abraão. Deus pe jenaē buje, kūyjobit osunuy ya'ō kay. Deus a'ōbi jeka bewi o'jēm itaybit ġu ma'ġu apoma oju iam.

— Ijop eipi oceipiūm ewebe — i juk o'e Deus cebe.

Ibo eipi kay o'ju. Guyjom je'ġūm cebe iap eipi kay o'ju.

⁹ — Ijop eipi oġūm eipim — io'e Deus cebe.

Ibo eipi daġ oeku powatwat puxim. Paġo muġēġē'a be osunuy tūyap ġu buk puye. Torojo'a be osunuy jekpot eju—Isaque eju. Jenaxeġebit eju dak osunuy—Jacó eju.

— Ijop eipi oġūm eyipim — io'e Deus cebe ip—Abraão be, Isaque be dak, Jacó be dak. ¹⁰ Deus emukamuweġūnka wiwim osunuy Abraão—Deus emukamuġēka wiwim—ika'ūm'ēm'ūmatka wiwim.

¹¹⁻¹² Itabut osunuy Abraão Deus kay. Aypa o'e. Ce'ūat puxim jetayxi mu'ukreġ pa'ore osunuy. Je'ū ojuy kuy osunuy. Sara dak yabut o'e—Abraão tayxi. I'ita ba'oreat osunuy. Inaka Abraão itabut osunuy Deus a'ō kay.

— Soat em Deus ja'ō daġ e'em — io'e jewebe ma. Imēnpuye itayxi o'ġu'ukreġ yabut ma'ġu. Ipotpet o'e Abraão. Ade jījā ip osodop ixē naxeġebitbit. Imuweġūn pa'ore osodop ip kasopta buxim, ka'oririt puxim tak.

13 Jetabut cĩcãap kuḡ ma ip oe'ũ'ũ—Abraão, Isaque dak, Jacó dak.

— Ijop eipi oḡũm eyipim — i mo a'ḡu o'e Deus cebe ip.

Inaka ibo eipi o'jat ḡu ip. Imẽnpit:

— Ijop eipi Deus je'ḡũm ocenaxeḡebitbit pe apẽn ixe o'e iap taḡ — io'e ip jewebe ma.

Ipi o'jat ḡu ip. Inaka icokcok ip osodop jetabucap kuḡ.

— Powatwat acã oceju — io'e ip ibo eipi watwat pe.

Wara'at ka kaykaykay ma ip osodop.

— Eykadujukapkam acã oceju — io'e ip cebe ip. Ibo eipi bit o'jat ḡu ip. ¹⁴ “Eykadujukapkam acã oceju” i'e'e'ukayũ jeka kudadam mabuk ip. ¹⁵ Yaḡuyepit ḡu osodop ip kuy bima o'jẽm ip iatka kay. Yaḡuyepit pima kuka juk iba'ore ḡu o'e cepit am ip. ¹⁶ Wara'atka kay bit ip osodop yaḡuyḡebu. Kuy o'jẽm ip iatka bodi ma xipat iboka. Kabi beatka kay ip osodop yaḡuyḡebu. Imẽneju Deus isũsũn ḡu o'e cebuxim ip, “Deus ebekitkiyũ oceju cekay ocetabut puye” io'e ip cebe buye. Deus o'sukamubapuk ikam ip.

¹⁷⁻¹⁸ Deus kay itabut osunuy Abraão.

— Ekpon oḡũm ewebe — i mo a'ḡu o'e Deus cebe. O'kap Abraão ipot. Isaque i ipot putet osunuy.

— Isaque ipotpoyũ acã enaxeḡebitbiyũ oxe—warara'acayũ bit ka'ũma — i mo adi a'ḡu o'e Deus Abraão be. Inaka:

— Ekpot cuy eyaoka impik am wetabun — i mo adi a'ḡu o'e Deus Abraão be okukpin cĩcã paxi iap co am.

“Ekpot cuy eyaoka” i'e buje, Abraão kūyjobit o'e Deus a'õ kay. Isaque aoka ojuy o'e.

19 — Iba'ore ġu Deus pe waram Isaque'ũm mutait am — io'e jewebe ma Abraão.

Inaka Isaque o'tujupit jeduk'a be, “Eyaoka ġu juy” io'e Deus puye. O'tujupit jeduk'a be ce'ũap to-mukadi waram o'jetait'iat puxim.

20 Deus kay itabut osunuy Isaque. Imēnpuye:

— Guyjom Deus xipacat je'ġũm eywebe — io'e Jacó be, Esaú be dak.

21 Itabut osunuy Jacó dak Deus kay. Je'ũ pinpin puje: — Deus cuy xipacat je'ġũm eywebe — io'e José ipotpoyũ be.

— Soat podi ma ěn xipat — io'e Deus pe jektokta'ip kuġ.

22 Itabut osunuy José dak Deus kay. Je'ũ pinpin puje: — Israel naxeġebitbit jeejēm Egito eipi bewi — i mo adi a'ġu o'e. — We'ũap tomukadi ojebit cuy epetujowat oka be imõġ ãm witabikũy be — i mo adi a'ġu o'e jekpotpoyũ be.

23 Itabut osodop ip Deus kay Moisés ebay, ixi dak.

— Judeuyũ ipotpoyũ juy epeyaoka ikap'isum ma — i juk o'e Egito eipi kukukat—Faraó o'e.

Imēnpit iparara ġu osodop ip ipi kukukat puxim—Faraó buxim. Kūyjobit'ũm osodop ip ixē a'õ kay Moisés ebayũ. Ebapũġ kaxi ikap'isuat munēmñēm'uk ip osodop yaokaap puxim. O'ġunēm ip idip cĩcã cexe ip puye.

24 Itabut osunuy Deus kay Moisés tak. Yaypan puje ibu'u o'e Faraó daxit'in. Jebadipyũ kay pin o'e.

— “Faraó daxit'it ên”, i'ũmġu juy epe'e owebe, i juk adi o'e Egito eipi watwat pe.

²⁵ Ibu'u osunuy ikêrêat muġĕ ãm jemucokcok am—pũġ kabia dak ka'ũma. Ibu'u ġu bit osunuy ipiatpi'ajo am jebadipyũ eju—Deus ebekitkiyũ eju. Ibu'u ġu osunuy ipiatpi'ajo am Deus mucokcok am.

²⁶ — Soat tarekrek kuġ pima kuka ocokcok oce—Egito eipi beat kuġ pima — i juk o'e jeweweju ma. — Deus emunaẽ mucokcokap ojuy owebe ipiatpi'ajoat puje bit, ibodi ma kuka ocokcok oce — i mo adi a'ġu o'e jewebe ma. — Guyjom Deus kũyjobicaptei je'ġũm owebe — i juk o'e jewebe ma. Ibodei buap wiwim cĩcã osunuy soat em ma.

²⁷ Itabut osunuy Moisés Deus kay. Imēnpuye o'jēm Egito eipi bewi. Ipi kukukat etakomaap puxim jeparara pibun ġu o'jēm Egito eipi bewi. O'jēm Deus kay itabut cĩcã buye. Deus cocomap puxim oekukuku ijojom ġu ma'ġu. ²⁸ Itabut osunuy Moisés. Imēnpuye apēn kũyjobit'ũmayũ muy'ũ'ũ'ukat o'kap iap epeta o'ġubapuk Deus a'õbi. Páscoa i peta butet.

— Ovelha doy juy epetoymõġ eyduk'a esũġtabi daġ kũyjobit'ũmayũ muy'ũ'ũ'ukat pe eyekpot muy'ũap puxim—koapat muy'ũap puxim — i juk o'e Israel naxeġebitbit pe.

²⁹ Itabut ip osodop Deus kay Israel naxeġebitbit Moisés ixeyũ kukukan pima. Imēnpuye iodi o'timudek ip ipipurukat taġ. Ixe dĩ butet “Tipakpukati” i osunuy. Egito eipi watwat pit timudek ojuy bima, soat ip oap. Oakõm ip. Ka'ũma ma o'jepoyat.

³⁰ Itabut osodop ip Deus kay Israel naxegebitbit Josué ixeyũ kukukan pima. Imēnpuye Jericó ka ekorara o'jedu. Duuuuo. O'jedu 7 kabia ika koreren ceku buje ip. ³¹ Itabut osunuy Deus kay Raabe dak yapoan ma'gu osunuy. Josué ebekitkit o'guõm jeduk'a be imunēm ãn yaokaap puxim. Jericó ka jom oajēm'iyũ o'gunēm. Imēnpuye Deus pe ja'õ kay kũyjobit'ũmayũ aokaat puje, Raabe o'yaoka gu ip Josué ebekitkiyũ.

³² Deus kay itabut ip osodop warara'acayũ dak. Inaka o'e gu owebe itabucayũ muwēn ãm eywebe: Gideão muwēn ãm eywebe, Baraque dak, Sansão dak, Jefté dak, Davi dak, Samuel dak, Deus ekawēn muwēnuwēn'ukayũ dak. ³³ Itabut cĩcã osodop ip Deus kay. Imēnpuye wara'at tiwatwat eju nopagõgõm ip o'e. Ade jĩjã o'yaoka ip. Cũg ma oekuku ip Deus etabutpe. Imēnpuye Deus cebe iũm ojuy iap o'jat ip. Deus leão o'tũymuymũg jekay itabucat oap puxim. ³⁴ Waram pima Deus daxa yoboğat o'gupirēm jekay itabucayũ aokaap puxim. O'jenapõn ip pajam jaokaap puxim. Ya'õbaca'ũm ip osodop. Ya'õbacaan pit o'e ip Deus a'õbi. Ade jĩjã o'yaoka ip itakomaayũ nopagõgõm pima. Ade ma dak o'guypõğpõğpõğ ip powatwat esorarayũ. Soat kaka dağ owatwatwat ip. ³⁵ Itabut Deus kay osodop ip aoyũ. Imēnpuye Deus waram ixeyũ ipotpoyũ'ũm'ũm o'gutait.

Warara'acayũ be itakomaayũ ipiat o'supi'ajojoat. Oe'ũ'ũ'ũ ip ipiat pibun. Inaka Deus o'jomuymuy gu ip jaokaap puxim.

— Oce'ũpi gu — io'e ip. — Oceparara gu oce'ũap puxim — io'e ip.

Waram acejetait iap wiwim osodop ip. Soat em wuyetait acesop Deus xe iap wiwim osodop ip. ³⁶ Warara'acayũ itabucayũ o'jowaywayway ip adedeayũ etabutpe. Warara'acayũ o'yukxabiokaka ip ixee muḡēḡēbum yabi be icaat pum. Warēmtaḡ ma o'ḡuōmōm ip daomũnmũnap'a be. ³⁷⁻³⁸ O'yabuḡbuḡ ip wita'am. Ipidase o'ḡuweka ip kede'am. Pajam tak o'yaoka ip. Tadaybot ma oekuku ip. Mēmē xee kuḡ oekuku ip jedotim, cabra xee kuḡ tak. Itabut'ũmayũ juk adi ipiat o'supi'ajojoat ixeyũ be. Warēmtaḡ cĩcã juk adi ixeyũ o'jukukuk ip. Kaokokat puxim osodop ip itabut'ũmayũ xe. Deus xe bit soat podi ma xipat osodop ip itabucayũ.

— Teyũku ikērē jĩjã — io'e ip itabut'ũmayũ ma.

— Eyju soat podi ma xipat oxe — io'e Deus pit cebe ip.

Cenapōnat puxim uk'a'ũmat taḡ oekuku ip, co'a daḡ tak. Jeduk'a be ḡu osodopdop ip—witabikũy be acã.

³⁹ — Xipat eyju oxe eyetabut cĩcã okay buye — io'e Deus soat pe ixeyũ be. Inaka ijodi bima Deus cebe ip iũm ojuy iap o'jat ḡu ip. ⁴⁰ Deus kuyayũ kay ã ḡu osunuy ḡebum. Wuykay dak osunuy ḡebum—ixeyũ'ũm'ũm nomujuacayũ kay dak. Soat ḡu o'ḡũm ja'ō daḡ kuyayũ be. Soat pit je'ḡũm ja'ō daḡ jekay itabucayũ be—kuyje itabucayũ be—ḡasũ itabucayũ be dak, ḡuyjom itabut je'e iayũ be dak. Soat je'ḡũm pũḡpũḡ pepepe ma. Soat taḡ wuymuisun je'e kuyjeayũ muisunap puxim.

12

¹ — Ocejū ma juk adi ocetabut cĩcã ocesop Deus kay — i'e'em wuywebe soat ixeyũ kuyjeayũ. — Eyju dak eyetabun cĩcã juy epesop cekay — i'e'em ip wuywebe.

Daudau'ukayũ buxim wuyju. Daudau'ukat ipoxiat epereperem jewũnca i'e am. Imẽnpuxim ikẽrẽat mujurũgrũgãp cuy acepere Jesus a'õ kay am. Pa'orem ġu wuyju ikẽrẽat mujurũgrũgã. Ikẽrẽat mujurũgrũgã pima wuybu'u wuyetabut am Jesus a'õ kay. Daudau'ukat taobu'u ġu jedaudauap epere am. Ixe buxim wuyju dak wuybu'um ġu juy ajop Jesus a'õ kay am. ² Gebum cuy ajop Jesus kay! Ixe ma juk adi wuymutabun. Ixe dak wuybuywatwan jeenuy wuyetabucap epereap puxim.

— Korosa be ġu juy oje'ũ — i'ũmġu juk o'e. — Warẽmtaġ cĩcã ip okuk — i juk o'e jewebe ma. — Inaka korosa be dak obu'u ġu we'ũ ãm — i juk o'e. — Guyjom ocokcok oġuy webay xe hima, ixe bikuyap taġ cuk adi ojekuk buye — i juk o'e jewebe ma.

Oibu'un ġu je'ũ ãm korosa be warẽmtaksuġ ma'ġu ip o'jukuk. Imẽneju ġasũ xik'i omuy Deus xe. Deus eju nuynuy soat kukukan.

³ Gebum cuy epesop apẽn cuk adi ixe Jesus ipiat o'supi'ajojo iap kay. Itakoma jĩã ip osodop cekay ikẽrẽat mujurũgrũgã'ukayũ. Iboap kay juy ġebum epesop eyetabut am eybu'u'uap puxim, eyetabucap epereap puxim tak. ⁴ Ikẽrẽat muġẽġẽ'ukayũ mukorẽmrẽm cĩcã juk adi epesop. Imẽnpuye juk adi ipiat o'supi'ajoat ip eywebe. Inaka eyaoka ġu buk ip. ⁵ Deus kawẽnwẽn eywebe apẽn cebayũ

kawēnwēn jekpotpoyū eju iap puxim. Kawēnwēn eywebe eya'ōmucan am. Imēn ixe e'em:

Okpot, emukūyjobit am wuykukukat ipiatpi'ajoan ewebe bima, eya'ōpicūg cuy eguy ya'ō kay, i. Emukūyjo am ixe be emukorēm puje dak, eguycūg ġu juy eguy, i. ⁶ Wuykukukat ipiatpi'ajoan jewe ikukpinayū be cūg ma jekuap ojuy, i. Jekpotpoyū mukorēmrēm imukūyjo am ip, i.

Eyağuyba'ūm tu iboap ekawēn kay? ⁷ Eyetaxim cuy epesop ipiat'ajojom pima. Ipiatpi'ajojom pima:

— Wuyebayat ipiatpi'ajojoan ocewebe ocemūkūyjo am cūg ma wuyekuap ojuy — i juy epe'e eyewewebe.

Deus wuymukorēmrēm pima, wuyetaybit Deus wuykuğ jekpotpoyū kukap puxim iam. Soat wuyju ipiatpi'ajojoan wuy'ipotpoyū be cūg ma ip cekup ojuy. ⁸ Imukorēmrēm'ūm pima wuyetabi kuka ace ite ipocat iap kay.

— Ekpocat tu ite? — i kuka ace cebay be.

Deus tak ipiatpi'ajojoan soat pe jebekitkiyū be imukūyjobit am ip. Imēneju eymukūyjo am eywebe ipiatpi'ajojoan'ūm pima, Deus ipotpocayū ġu eyju. ⁹ Ijodi ixeyū be wuymukorēm puje dak, ibuyxim ma wuyebayū ajukuk. Ixeyū a'ō kayap podi ma juy kūyjobin ajop wuyebayat a'ō kay—kabi beat a'ō kay, wuykay aġat a'ō kay. Ixe a'ō kay kūyjobit pima, soat em acesop cexe wuyetait. ¹⁰ Wuyebayū ma ipiatpi'ajojoan wuywebe wuymukūyjobit am. Ipiatpi'ajojoan ip wuywebe ipiatpi'ajoat pin osodop ip puye. Darem ma ip wuymukorēmrēm. Deus pit ipiatpi'ajojoan

wuywebe xipan wuykuḡap tomuju. Ixe ipiatpi'ajojoan wuywebe soat taḡ wuymuisun am. Ipiatpi'ajojoan wuywebe soat taḡ wuyisu jejo'i am. ¹¹ Wuywebe ipiatpi'ajojoan pima, wuycokcok ḡu wuyju—wuyḡuycũḡ acã. Guyjom pit cebay be imukorẽm'ibiyũ cedaḡ ma jekukum, kaba'ũm tak ip warara'acayũ eju.

¹² Imẽneju iḡuycũḡayũ juy epesubuywan. Jetabucap kay ibu'u'uyũ juy epeya'õmucan waram icokcok i'e am ip. ¹³ Cũḡat e daḡ cuy epeku warẽmtaḡ ma eyekuap puxim.

¹⁴ Kaba'ũm cuy epesop soat eyxeayũ kuḡ. Soat taḡ eyisum cuy epesop. Soat taḡ wuyisu'ũm pima, wuykukukat acejojo ḡu. ¹⁵ Deus ibikuy xipan wuykuk am. Imẽnpuye jewebuywatwan cuy epesop eybu'uap puxim Deus pe emumuũm pu am. Kadai icupat jexeat muy'ũ'ũm. Imẽnpuxim pũḡ ma ey'inat jetabut am ibu'u bima, jebureyũ dak kuka o'ḡubu'un. Imẽnpuye jewebuywatwan cuy epesop eybu'uap puxim, eyetabucap epereap puxim. ¹⁶ Jewebuywatwan cuy epesop Deus a'õ kay kũyjobit'ũmap puxim, aoyũ kaykayap puxim tak. Esaú ekuap puxim ḡu juy epeku. Esaú kũyjobit'ũm o'e Deus a'õ kay. Jecokcokap kay acã o'e ḡebum. Koapat osunuy cebay ipot. Cebay e'ũ buje, soat ma kajuk o'jat jebay'ũm pubut, ixe koapat puye. Inaka:

— Pũḡ pratom exat'in eḡũm owebe — io'e jekit-pit pe. — Ēn ma juy soat ejat wuyebay e'ũ buje oxat teim — io'e jekitpit pe. — Odieḡ Deus xipan jekuk koapat kukap puxim oxat teim — io'e cebe.

¹⁷ Koapat peam tak cebayũ kawẽnwẽn'uk osodop Deus eju kuyjeayũ.

— Xipan cuy okpot ejukuk — i'e'e'uk osodop ip Deus pe.

— Owebeam tak cuy ecekawẽn Deus eju — io'e Esaú jebay be. — “Xipan cuy okpot ejukuk—koapat ejukuk,” i juy ece cebe — io'e Esaú.

— Iba'ore owebe ġasũ bit — io'e cebay bit. — Ekitpit peam kuy juk iboam oce Deus pe — io'e. Jewa'õmuwarurun pa'ore o'e Esaú be cedaġ ma jeku am. Cũġat e daġ jepit ojuy jĩjã o'e. O'tõn iġuycũġ puye. Inaka cepit pa'ore o'e cebe cũġat e kay, kuy kũyjobit'ũm o'e buye.

¹⁸ Co'a jeje Deus jekawẽn muwẽnuwẽn pima, iparara jĩjã osodop ip Judeuyũ—kuyjeayũ. Oajẽm ip co'a ikibi be. Sinai'a ikibi be oajẽm ip—wuyecoanpucat'a ikibi be. Daxa isop iġo'a akokorenen. Kabidaudau dak oeku. Kabiok tak oeku diġ. Kabidoxixi dak oeku iġo'a daġ.

¹⁹ Parasuy jo'iat a'õ o'ya'ĩjojo ip. Deus a'õ dak o'ya'ĩjojo ip. Ixe a'ĩjojo buye, “Ecekawẽn ġu juy ocewebe” io'e kuyjeayũ jeparara pibun.

²⁰ — Epeyeu ġu juy co'a kay — io'e. — Eyõhõyũ dak cuy epeġuyuat ġu — io'e. — Ceu pinat cuy epeyabuġbuġ wita'am — io'e. — Ojopi eywebe soat pe — io'e cebe ip.

Imẽnpuye iparara jĩjã ip o'e Deus a'ĩjojoayũ.

²¹ Ipararuat o'jojojo Moisés.

— Õn ma okarabakbak oce oparara pibun — io'e co'a daġ pima.

²² Eywebe Deus jekawẽn muwẽn puje bit, eypararam ġu epesop. Kuy epesot wara'at'a kay

co'a kay. Sião'a kay epesot Jerusalém ka beat'a kay. Kuy epesot Deus ka be—soat em itaicat ka be—Jerusalém ka be—kabi beatka be. Tak gu ip Deus ekawēn tojotjot'ukayū dopdom iḡo ka be—ade jĵā ip. Imuweḡūn pa'ore wuywebe ade jĵā ip puye. ²³ Kuy epesot Deus ebekitkiyū kay—koap itabucayū kay. Awerom ip dopdom Deus ka be. Icocok cĭcā ip ibutet ibararak opop kabi beatup pe buye. Kuy epesot Deus kay. Ixe apēn cuk adi oekuku ip ipi ju bima iap ideida soat pe ipi juacayū be. Xipacat je'ḡūm cūḡayū be. Ipiat supi'ajoat kūyjobit'ūmayū be. Kuy epesot cedaḡ ma jekuku'ukayū'ūm'ūm piōḡbuk kay—soat taḡ o'ḡuisun'iyū'ūm'ūm piōḡbuk kay. ²⁴ Kuy epesot Jesus kay. Ixe juk kawēn iisuat o'ḡuwēn wuywebe. Ixe o'jedoyekereren wuywebeam. Apēn Abel o'jedoyekerereniap kay ḡebum pima “Eḡuweik cuy iwaḡo be yaokaap tei” i wuyju e'em Deus pe. Apēn Jesus o'jedoyekerereniap kay ḡebum pima bit, “Gasū bit ēn ikērēat uk'uḡ ocewebewi soat pewi” i wuyju e'em Deus pe.

²⁵ Imēneju:

— Kūyjobin ḡu ace Deus a'ō kay — i'ūmḡu juy epe'e.

Ijodi Moisés Deus ekawēn o'ḡuwēnuwēn kuyjeayū be. Kūyjobit'ūm ip osodop. Imēnpuye Deus ipiat o'supi'ajojoat cebe ip. Gasū bit kabi bewi ma Deus jekawēn muwēnuwēn wuywebe. Kūyjobit'ūm pima kuyjeayū bodi ma kuka ipiat acesupi'ajo. ²⁶ Sinai'a jejewi cekawēn puje, ixe ja'ōbi ipi o'ḡuyxixixi. Gasū bit waram o'jekawēn wuywebe.

— Waram pukto ipi oḡuyxixixi — i'e'em wuywebe. — Kabi dak oḡuyxixixi — i'e'em. ²⁷ —

Waram pukto — i juk adi o'e.

Imēnpuye wuyetaybit jemumuḡẽ ma ḡuyxixixi iam. I'uk'uk je'e ip Deus emumuḡẽ soat. Imuyxixixi'ūmayū acā jeedop ip jenuyap pe ma.

²⁸ Deus soat kukukan pima, wuykukukan tak jeenuy. Ixe a'ōbacaap mu'ūm pa'ore soat pe. Imēneju:

— Soat podi ma ēn xipat — i juy ace Deus pe. — Soat podi ma ēn a'ōbaca — i juy ace cebe.

Ixe bikuyap taḡ cuy ajeku. Ibuyxim cuy ajukuk. Wuypararam cuy ajop ixē buxim. ²⁹ Ixe kay acā wuyetabut—Deus kay acā. Daxa soat mu'ūmap puxim ixē dak ja'ō kay kūyjobit'ūmayū ḡu'ūm.

13

¹ Eybu'um ḡu juy epesop ikukpin eykitpitpiyū kuk am—Cristo ebekitkiyū. ² Powatwat cuy epeḡuōm eyduk'a be. Xipan cuy ip epejukuk. Pūḡpūḡpūḡ kuy juk powatwat o'ḡuōm jeduk'a be. Tūybe teyūku powatwat iān o'e ip. Imēnpit Deus ekawēn tojotjot'ukayū ma juk o'ḡuōm ip—kabi watwat. ³ Gebum cuy epesop daomūnmūnap'a beayū kay eyju dak cexe epesop iap puxim. Gebum cuy epesop ipiat'ajojomayū kay eyju dak cexe ip epesop iap puxim.

⁴ Ibuyxim cuy ibumūnmēnat ajukuk. Warara'acat ewebumūn puje juy ibuyxim cuy ip epejukuk. Eytayxi'ūmat eju ḡu juy epeyepo—eytayxi eju acā. Eyektop'ūmat eju ḡu juy epeyepo—eyektop eju acā. Deus ipiat supi'ajoat warara'acat itop eju jepopo'ukat pe warara'acat tayxi eju jupopo'ukat pe dak.

⁵ Dinheiro kay jījā ḡu juy epesop.

— Õn pit jeyiwat ġu—pũġ em tak ka'ũma — i'e'em Deus wuywebe. — Õn pit jeyepere ġu—pũġ em tak ka'ũma — i'e'em wuywebe.

Imēnpuye eycokcoġ cuy epesop ajo eyju ikuġiat kay. ⁶ Imēnpuye wuya'õcam cuy ajop.

— Wuykukukat wuybuywatwan soat em — i juy ace warara'acat pe ipararaayũ be. — Wuypararam ġu juy ajeku — i juy ace cebe ip. — Ijodiat o'e ġu kuka wuywebe — i juy ace cebe ip.

⁷ Ġebum cuy epesop kuy bima eykukukayũ'ũm'ũm kay. Deus ekawēn cuk adi o'ġuwēnuwēn ip eywebe. Ġebum cuy epesop apēn cũġ ma ip oekuku iap kay, apēn ip jetabucap kuġ oe'ũ'ũ iap kay dak. Ixeyũ'ũm'ũm puxim eyetabun cĩcã juy epesop. ⁸ Soat em Jesus Cristo iwaruru ġu e'em. Ibit ma. Kuy bimaap co'i ma ġasũ dak omuy. Guyjom tak imēn ma je'e. ⁹ Eybu'um ġu juy epesop kawēn icēmat taġ jeku am. Iwarum eymutaybitbin'ukayũ a'õ kay ġu juy epesop cũġat e daġwĩ eyjēmap puxim. Pũġpũġ jewaġuyġuy ip i'opi paxi sujop owebe iap kay. Ibuywatwan ġu ibo bit biġ ma itabut am ip Jesus kay. Wuyju bit cuy ġebum ajop Deus soat em xipan wuykuġ wuya'õmucanucan iap kay. Iboap kay ġebum pima, biġ ma wuyetabut acesop Jesus kay.

¹⁰⁻¹¹ Paĩyũ wũnca ēn'in i'o'o'uk osodop ip o'suēnmupikupik ip ien'in torojo'a be kapikpik'ukayũ. Ġasũ bit i'opi o'e cebe ip wuyju Deus pe iũmũmat'in. Pũġ kabia be bit paĩ yoboġat õmõm badiat'abi be—Deus tũytũyap ibuyxi jĩjãat'abi be. Wũnca doy dujuõmõm toy mubapuk am Deus etabun Deus pe ikērēat ukap ojuy. Ibiat

ẽn pit i'opi paĩ yoboğat pe. Ibiat ẽn tujowatwan ip jedopdopap etakobe imupik am. ¹² Imẽnpuxim Jesus o'jedoyekereren wuywebewi ikẽrẽat uk am. O'jedoyekereren jekay itabucayũ muisun am soat tağ. Itabut'ũmayũ juk adi warẽmtağ ma ixe o'jukuk. Ixe oe'ũ ikaboğatka etakobe. ¹³ Ixe oibu'un ğu je'ũ ãm korosa be warẽmtağ ma'ğu ip o'jukuk. Ixe buxim wuyju dak wuybu'um ğu juy ajop ixe bikuyap tağ jeku am warẽmtağ ma'ğu ip wuykuğ itabut'ũmayũ. ¹⁴ Wuydopdopapka ijodi ğu. Ikakoro ğu ijodiatka. Guyjom jeedotka wiwim wuyju. ¹⁵ Imẽnpuye:

— Ẽn soat podi ma xipat cĩcaã — i wuyju e'em soat em Deus pe.

Wũnca mupikupik'uk'ũm ma'ğu wuyju Deus etabun. Jesus tak kawẽnwẽn Deus eju wuywebeam.

— Ẽn ma soat podi ma xipat cĩcã — i wuyju e'em soat em cebe. — Ẽn acã ocekkukat — i dak wuyju e'em cebe soat em.

¹⁶ Xipacat muğẽğẽap cuy epeyepere ğu. Jewebuywatwacap tak cuy epeyepere ğu. Imẽn Deus epeğucokcoğ wũnca ũmũm cebe iap puxim.

¹⁷ Kũyjobin cuy epesop eykukukayũ a'õ kay. Ixeyũ a'õ epeya'õxik ğu juy. Apẽn cuk adi eykuk ip iap cuy ğuwẽn ip Deus pe. Imẽnpuye ibu'u ğu ip eybuywat am. Ağ ip eykay eyetabucap epereap puxim. Eyju ixeyũ a'õ kay bima, icokcok ip jeybuywatwan. Eyju kũyjobit'ũm pima bit, iğuycũğcũğ je'e ip. Ibo bit jeybuywan ğu.

¹⁸ Epeyepere ğu kawẽğap Deus eju ocewebeam. Soat em oceju cedağ ma oceku pin Deuse tabun.

Imēnpuye:

— Xipat paxi oceju Deus xe? — i'ūmǵu oceju e'em.

Ocetaybit ocebinūnpe ma oceju cūǵ ma cexe iam.

¹⁹ Biǵ ma juy epeyekawēn Deus eju ǵaxīn ma ixē be waram omuypit am eyjo am.

²⁰ Wuykukukat Jesus itabucayū kukukat yoboǵat ovelha kukuk'ukat puxim. Deus ixē Jesus o'ǵutait ce'ūap tomukadi. Waram ǵuto o'jetait. Imutait puje:

— Kawēn iisuat taǵ cuy epeku ǵasū bit, okpot o'jedoyekereren eywebeam puye — i juk o'e wuywebe. — Kawēn iisuat taǵ eyeku buje, soat em oxe epesop eyetai — i juk o'e Deus wuywebe.

²¹ Deus wuyaǵuymubabibin'ukat. Ya'ōbacaap kuǵ'ūm pima, ibikuyap taǵ wuyeku ba'ore wuywebe. Imēnpuye ixē soat xipacat cuy je'ǵūm wuywebe. Ja'ōbacaap cuy je'ǵūm wuywebe ibikuyap taǵ wuyeku am soat em. Jesus Cristo a'ōbi soan cuy je'e wuywebeam jebikuyap taǵ.

— Ēn ma soat podi ma edipap kuǵ — i juy acece soat em Jesus Cristo be.

Imēn cuy acece cebe.

²² Okitpitpiyū, itedup otupmubararak eymucokcoǵaptum. Tup ade ǵu otupmubararak. Imēnpuye eyukpiceǵēm ǵu juy epetupco.

²³ Wuykitpit Timóteo o'ǵujēm ip daomūnmūnap'a bewi iam eyetaybit pin ōn. Ǵaxīn ma okay yajēm puje, otujowat cuy oweju, eyjom oju buje.

²⁴ Oceju kato mujujum eykukukayū be—soat pe—Jesus a'ōkayayū be. Eykitpitpiyū dak kato mujujum eywebe—Itália eipi watwat.

25 — Bay, xipan cuy ebekitkiyũ ejukuk — i ãn
e'em Deus pe.
Ibũrũ ma.

**Deus ekawẽntup Kawẽn iisuat ekawẽn
New Testament in Mundurukú (BR:myu:Mundurukú)**

copyright © 2010 Wycliffe Bible Translators, Inc.

Language: Mundurukú

Translation by: Wycliffe Bible Translators, Inc.

Mundurukú [myu], Brazil

Copyright Information

© 2010, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Mundurukú

© 2010, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-08-06

PDF generated using Haiola and XeLaTeX on 11 Nov 2022 from source files
dated 29 Jan 2022

82289dff-6b79-5335-974c-563b93a888ae